
On söz 


Bir çox insanın haqqa və həqiqətə göz yumduğu dövrdə 
bizə iman neməti lütf edən, haqqı göstərən Allaha həmd 
olsun. Onun seçdiyi və çox sevdiyi bəndəsi Peyğəmbəri¬ 
miz Həzrət Muhammədə, Onun pak və təmiz Əhli-Beyti¬ 
nə, malları və canları ilə İslamı yaymaq üçün çalışan sə¬ 
habələrinə, qiyamətə qədər onların yolu ilə gedənlərə salət 
və salam olsun. 

“Özünü hesaba çəkmə” dedikdə insanın nəfsini sorğu- 
suala çəkməsi, Allahın rizasına uyğun yaşayıb-yaşamadığı¬ 
nı düşünməsi, nöqsanlarını görməsi, həll yollarını tapması 
və həyatı daha gözəl yaşamağa çalışması nəzərdə tutulur. 
Bu, İslam ədəbiyyatında “muhasəbə” sözü ilə ifadə olunur. 
“Muhasəbə” özünü hesaba çəkmə” deməkdir. Allah Təala 
“Həşr” surəsinin 18-ci ayəsində belə buyurur: 

“Ey iman gətirənlər! Allahdan qorxun! Hər kəs 
sabah üçün nə etdiyinə (axirət üçün özünə nə ha¬ 
zırladığına) nəzər salsın. Allahdan qorxun. Həqiqə¬ 
tən, Allah etdiklərinizdən xəbərdardır!” 

Rəbbimiz bu ayədə “hər kəs sabahı üçün nə etdiyi¬ 
nə (axirət üçün özünə nə hazırladığına) nəzər salsın” 

əmriylə iman edənlərdən özlərini hesaba çəkməyi istəyir. 
Əbu Həmid Qəzali “İhyayı-ulumid-din” adlı əsərində həmin 
ayə haqqında bunları yazır: “Bu ayə insanın etdiyi əməllər 
barədə özünü hesaba çəkməsi (muhasəbə) haqqındadır." 

Hz.Ömər (radıyallahu anh) bu haqda belə demişdir: 
“Hesaba çəkilmədən əvvəl özünüzü hesaba çəkin .” 1 Yəni 
qiyamət günü hesaba çəkilməzdən əvvəl, bu dünyada 
nəfsinizi sorğu-sual edin. Allah Təala “Əraf” surəsinin 201- 


1. Əbu Nuaym, Xilyə. 

ci ayəsində belə buyurur: 

“Allahdan qorxanlara Şeytandan bir vəsvəsə to¬ 
xunduğu zaman onlar (Allahın əzabını, lütfünü və 
mərhəmətini) xatırlayıb düşünərlər və dərhal (gözlə¬ 
ri açılıb) görən olarlar.” 

Bu ayədə də insanın düşünərək həqiqəti görməsinə və 
özünə çəki-düzən verməsinə diqqət çəkilir. Tabeunun bö¬ 
yüklərindən Həsən Bəsri (rahmətullahi aleyh) belə deyir: 
“Mömin nəfsinin gözətçisidir. Nəfsini Allah üçün hesaba 
çəkməlidir. Dünyada nəfslərini sorğu-sual edənlər üçün axi- 
rətdəki hesab asan olacaq.” 2 

Allah Təala “Qiyamə” surəsinin 2-ci ayəsində belə bu¬ 
yurur: 

‘And içirəm (günah etdiyi üçün, yaxud yaxşı əməli 
azdır deyə) özünü qınayan nəfsə!” 

Bu ayədə bir mənada “muhasəbə” ilə əlaqəlidir. Malik 
ibn Dinar belə demişdir: “Allah o insana rəhmət etsin ki, 
nəfsini “sən filan günahın sahibi deyilsən?” deyib qınayır, 
onun istəklərinə mane olur və Allahın Kitabından ayrılmır. 
Allahın Kitabı həmin şəxsin bələdçisidir.” 3 

“ Muhasəbə ”nin nə olduğunu qısaca izah etməyə çalış¬ 
dıq. Bu sözə daha çox zöhdlə əlaqəli kitablarda rast gəl¬ 
mək mümkündür. Bu kitabda “özünü hesaba çəkmə” mə¬ 
nasındakı “muhasəbə” terminini daha geniş və nisbətən 
fərqli izah etməyə çalışacağıq. “Muhasəbə” təkcə insanın 
özünü hesaba çəkməsi deyil, ümumi mənada bütün mü¬ 
səlmanların özünü sorğu-sual edib, fərdi, ictimai, üxrəvi, 
dünyəvi problemlərini müəyyənləşdirərək bunlara Quran 


2. Qəzali, İhyayı-ulumid-din 

3. Qəzali, İhyayı-ulumid-din. 

və Sünnədən çarələr, həll yolları tapmağa çalışmasıdır. Bu 
kitabın yazılma məqsədi budur. 

Mövzular bir neçə başlıqda toplanıb. Əsas başlıqlard¬ 
an biri fərdi və ictimai problemlər başlığıdır. Bu hissədə 
dövrümüzdə müsəlmanların qarşılaşdığı üxrəvi və dünyəvi 
problemlərə toxunulub. Üxrəvi problemlər deyərkən, bir 
müsəlmanın axirətdə əzaba düçar olmasına səbəb olacaq 
problemlər, dünyəvi problemlər deyərkən isə, həyat tərzi 
ilə bağlı problemlər yəni zəlalətdə olmaq nəzərdə tutulur. 
Biz müsəlman ümməti olaraq bugün özümüzü hesaba 
çəkməsək, sabahımızın xəyallarını qura bilmərik. 

“Muhasabə” müsəlman olaraq hazırdakı vəziyyətimizi 
olmamız gərəkən vəziyyətlə müqayisə etmək və orada 
durmağa cəhd etməkdir. Qısacası, bu kitabda dövrümüzdə 
tez-tez rastlaşdığımız müəyyən problemlərə toxunacağıq. 
Məqsədimiz hər hansı şəxsi və ya toplumu qınamaq deyil, 
nəsihət etməkdir. Yəni məqsədimiz qınamaq deyil, özünü 
hesaba çəkməyə təşviqdir. Tövfiq Allahdandır. 




^ I Hissə ^ 


Dövrümüzdəki 
müsəlmanların fərdi 
problemləri 

Doğru iman 

İman məsələsi əqaid elminin mövzusu olduğundan bu 
kitabda üzərində çox durulmayacaq. Mövzu ilə maraqla¬ 
nanlar əqaid kitablarına müraciət edə bilərlər. Qısaca, iman 
Allah tərəfindən Hz.Muhammədə endirilən hər şeyi təsdiq 
etməkdir. Yəni iman Quranı təsdiq etməkdir. Bu mənada 
imanı yenidən izaha lüzum görmədik. Qurana inanmayan 
müsəlman sayılmadığına görə, bizim muxatabımız deyil. 
Bu kitab iman edənlər üçün nəzərdə tutulmuşdur. Bəs niyə 
mövzunun adını “doğru iman” qoymuşuq? Burada “təhqiqi” 
və “təqlidi” iman yəni düşünərək iman etmək və başqasının 
təsiri ilə inanmaq arasındakı fərqi izah etməyə çalışacam. 
“Təhqiqi” və “təqlidi” iman bir-birindən fərqlənir. 

Mövzunu bir tanışımın həyatından nümunə verərək izah 
etməyə çalışacam. Həmin tanışım deyir ki, “kiçik yaşlarım¬ 
da bir neçə qohumumun ölümünə şahid olmuşdum. Ölüm 
haqqında düşünürdüm. Fikirləşirdim ki, görəsən insanlar 
niyə ölür? Bu haqda düşündükcə həyat mənə çox darıxdırıcı 
və mənasız gəlirdi. Madam ölümlə həyat sona çatacaq, on¬ 
da yaşamağın nə mənası var? Niyə insan bu qədər əziyyət 
çəkməlidir? Axı həyat çətinliklərlə doludur. Varlı insanlar 
belə nədənsə korluq çəkir. “Heç bir problemim yoxdur, hər 
şey qaydasındadır”, deyə düşünərkən birdən başlayan baş 
və ya diş ağrısı bütün əhvalımızı pozur. Çünki bu dünyada 
tam rahat həyat yaşamaq mümkün deyil. Madam ki, ölüm 
insanın bütün çətinliklərinə son qoyacaq, onda ölümü 
tezləşdirmək lazımdır. ” 

Həqiqətən də axirət inancı olmayan insan asanlıqla 
həyatdan bezər və intihara meyl edər. Düşünən insanın 
qarşısında iki yol var: İnsan ya birinci yola yönəlməli - 
Rəbbini tanımalı, Onun istədiyi kimi yaşamalı, yaradılış 
qayəsini anlamalı, həqiqi xoşbəxtliyə sadəcə bu dünyada 

yox axirətdə nail olacağını bilməli, ya da bütün bunlardan 
bixəbər məqsədsiz, nizamsız halal-haram düşünmədən, 
“həyatdan daha çox necə zövq ala bilərəm” düşüncəsi ilə 
yaşamalıdır. İnsana məqsədsiz, üzərində düşünülmədən, axi¬ 
rəti fikirləşmədən yaşanılan həyat mənasız gəldiyinə görə, 
asanlıqla intihara yönələ bilər. Statistikaya nəzər saldıqda 
bunun şahidi oluruq. Avropada intiharlar 15 il əvvəlki gös¬ 
təricilərə görə iki dəfə artıb. Aparılan araşdırmalar daha 
çox gənclərin intihara meyl etdiyini göstərir. Həmin gənc¬ 
lərin çoxu isə içki və narkotik aludəliyindən əziyyət çə¬ 
kir. Üstəlik ailə problemləri var və tək yaşayırlar. Bunun¬ 
la yanaşı araşdırmalar göstərir ki, son dövrlər Avropada 
gənclərin bir çoxu İslamı qəbul etmişdir. Bütün bunlar de¬ 
diklərimizi təsdiq edir. 

Qayıdaq söhbətimizə. Həmin tanışım söhbətinə belə da¬ 
vam edir: “Həyatın mənasız olduğunu düşündüyüm bu vaxt¬ 
larda ölümlə hər şeyin bitmədiyini, öldükdən sonra həqi¬ 
qi axirət həyatının başladığını, ölümün əslində son deyil, 
başlanğıc olduğunu öyrəndim. Buna heç bir əqli və nəqli 
dəlil olmadan inanırdım. Axirətə iman düşünən insanın 
fitrətinin tələbidir. Təbii ki, əgər fitrəti pozulmayıbsa. Elə 
bu düşüncələrlə Quranla tanış oldum. Quranı oxudum və 
anlayaraq iman etdim.” Bu hadisə də göstərir ki, insan 
düşünərək iman edə bilər. 


Bu cür misallar sayılmayacaq qədər çoxdur. İnsan dü¬ 
şünərək, bəşəriyyətin yeganə qurtuluşu olan Allahın kitabı 
Quranı oxuyaraq iman etməlidir. İslamı bu cür düşünərək 
qəbul edən insan həyatını inandığı kimi yaşamağa çalışar. 

Başqa bir nümunəyə nəzər salaq. Bu nümunə İslamı qə¬ 
bul edən başqa din mənsublarının verdiyi müsahibələrin 
yazıldığı bir kitabdandır. 


Bir çox insanın necə hidayətə qovuşduğuna şahid olmuş, 





Omər Mənsuroğlu 


onların həyatlarını dinləmişəm. Bunların içərisində mənə 
hidayəti daha maraqlı gələnlərdən biri braziliyalı psixoloq 
Əhməd Qarsiadır. Həqiqəti tapmaq məqsədi ilə səyyah 
kimi yollara düşən Əhməd Qarsia əvvəlcə qütblərə getmiş¬ 
dir. İki il yarım Cənub Qütbündə bir bölgədə yaşamış, sonra 
Amazon meşələrinə üz tutmuşdur. Bir müddət buradakı 
yerlilər arasında qalmışdır. Müsəlman olana qədər onun 
başına bir çox hadisə gəlmişdir. Qarsianın İslamı qəbul et¬ 
məsində ən böyük səbəb Quran olmuşdur. O, Quran oxu¬ 
mağa başlayandan sonra necə təsirləndiyini belə ifadə edir: 

“Həmd aləmlərin Rəbbi Allah üçündür” ayəsi mənim 
bütün həyatımı dəyişdirdi. Bir çox insan özünə, “haradan 
gəlirəm, kiməm, haraya gedirəm?” kimi suallar soruşur və 
bu sualların cavablarını axtarır. Mənim üçün əsas sual isə, 
“Yaradan kimdir?” sualı idi. Bu aləmi yaradan, hər şeyi 
idarə edən bir yaradıcı olmalıdır. Ancaq bu yaradıcı kim¬ 
dir? “Həmd aləmlərin Rəbbi olan Allah üçündür” ayəsini 
oxuyanda öz-özümə düşündüm ki, aləmlərin Rəbbi olan 
Allah mənim axtardığım yaradandır. “Bu kitabın əvvəli bu 
qədər təsirlidirsə, görəsən davamı necədir”, - deyə düşü¬ 
nərək Quranı oxumağa davam etdim. Bəzi ayələrdən o 
qədər çox təsirlənirdim ki, özümü saxlaya bilməyib ağla¬ 
yırdım və Allahın mərhəmətini hiss edirdim. Həqiqətən 
insan bütün xəbərdarlıqlara rəğmən keçmişində günah iş¬ 
ləyir. Mənim də günahlarım az deyildi. Ancaq Yaradanın 
insana mərhəməti genişdir. Beləcə müsəlman olmağa qə¬ 
rar verdim... 

İslam həqiqətən çox gözəl dindir. Bu din bütün gücünü 
Allahın ayələrindən və dünyada yaşamış ən mükəmməl 
insan - Hz.Muhəmməddən sallallahu aleyhi və səlləm 
alır. İslam bütün həyatımızı əhatə edir və bizdən bir tərcih 
etməyimizi istəyir. Mən artıq sinifdə başqa, işdə başqa, 
dostluqda başqa insan deyiləm. Allah və Rəsulu məndən 

necə insan olmağımı istəyirsə, elə olmağa çalışan bir mü¬ 
səlmanam...” 4 

Muhamməd Abdurrəhmanın müsəlman olması da diqqət 
çəkicidir. O, əslən almandır və müsəlman olduqdan sonra 
adını dəyişmişdir. Onun bu sözləri mövzumuzla yaxından 
əlaqəlidir. Belə ki, o, “sonradan İslamı qəbul edən bir insan 
kimi, günümüzdə müsəlmanların vəziyyəti haqqında nə de¬ 
yə bilərsən?” sualına belə cavab verir: 

“Bu gün İslam və müsəlmanlar arasında böyük fərqlər 
var. İslamın ilk dövrlərində İslam və müsəlmanlar arasında 
heç bir fərq yox idi. Buna görə də müsəlmanlar ticarət 
üçün getdikləri ölkələrdə insanların İslama girməsinə və¬ 
silə olurdular. İnsanlara satacaqları malın yaxşı cəhətləri 
ilə yanaşı, pis cəhətlərini də deyirdilər. Bir çox insan mü¬ 
səlmanların bu dürüstlüyündən təsirlənərək müsəlman olur¬ 
du. Həmin dövrlərdə İslam və müsəlmanlar arasında fərq 
olmadığı üçün İslam Afrikaya və Asiyaya qədər yayılmışdı. 
Ancaq bugün vəziyyət heç də elə deyil. İslamın yenidən 
dünyaya yayılmasını istəyiriksə, hər şeydən öncə İslamla 
aramızdakı fərqləri ortadan qaldırmalıyıq.” 5 

Son dövrün böyük İslam alimlərindən Əbul Həsən ən- 
Nədvinin “Müsəlmanların geriləməsi ilə dünya nələr itir¬ 
di?” adlı çox gözəl əsəri var. Həmin əsərə ön söz yazan¬ 
lardan professor Muhamməd Yusuf Musa belə deyir: 
“İslam aləmində iman atəşini yandırmaq, müsəlmanların 
həyatında böyük bir dəyişikliyə səbəb olmaq üçün yeganə 
çıxış yolu Uca kitabımız Qurani-Kərim və Hz.Muhəmmə¬ 
din sallallahu aleyhi və səlləm həyatını öyrənməkdir. Quran 
və Sünnə üzərini zillət buludları örtən bir milləti, bugünkü 


4. Adəm Özköse, “Cennete Otostop”, səh. 55-61. 

5. Adem Özköse, “Cennete Otostop”, səh. 128. 





Omər Mənsuroglu 


cahiliyyəyə meydan oxuyan, igidlik və mərdlik duyğuları ilə 
coşub daşan, üstün bir millətə çevirəcək iki böyük qüvvə¬ 
dir. Bugünkü İslam dünyasının ən təhlükəli xəstəliyi dünya 
həyatına həddindən çox dəyər vermək, hər şeyi dünyada 
axtarmaqdır. Əfsuslar olsun ki, bugün heç bir pislik İslam 
aləmini hərəkətə keçirmir. Fəqət Qurani-Kərim və Hz. 
Muhammədin sallallahu aleyhi və səlləm həyatı qəlblərə 
yol tapsa, imanla nifaqın, yəqinlə şübhənin mübarizəsi 
başlayacaq. Dünya bütün peyğəmbərlərin öz dövrlərində 
başladıqları bir mübarizə ilə cahiliyyədən qurtulmuşdur...” 6 

“Təqlidi” iman isə, nəyə, necə iman etdiyini bilməyən, 
ətrafından təsirlənib inanan, ibadət edən və zamanla iba¬ 
dətləri adətə çevirənlərin imanıdır. Bu cür “iman” həmin 
şəxsə bir fayda vermədiyi kimi, bu cür “ibadət” də onu 
pisliklərdən uzaqlaşdırmaz. Allahın bizdən istədiyi iman bu 
deyil. Bir mömin olaraq Allahın istədiyi kimi iman edib, bu 
imanın gərəklərini yerinə yetirməliyik. 

Doğru imandan danışarkən Quranda zikr edilən həqiqi 
möminlərin vəsflərinə - sifətlərinə diqqət çəkmək yerinə 
düşər. Allah Təala “Ənfal” surəsində belə buyurur: 

Möminlər ancaq o kimsələrdir ki, Allah anıldığı 
zaman qəlbləri titrəyər. Onlara Allahın ayələri oxun¬ 
duğu zaman bu onların imanlarını artırar, onlar an¬ 
caq öz Rəblərinə təvəkkül edərlər. 

Onlar namazı dosdoğru qılar, özlərinə ruzi olaraq 
verdiklərimizdən Allah yolunda xərcləyərlər. 

Bax onlar həqiqi möminlərdir. Onların öz Rəblə¬ 
ri yanında dərəcələri vardır. Onları (qiyamət günü) 


6. Əbul Həsən ən-Nədvi, “Müsəlmanların geriləməsiylə dünya 
nələr itirdi” səh. 39-40. 

bağışlanma və (cənnətdə) tükənməz (gözəl, minnət¬ 
siz) ruzi gözləyir . 7 

Bu ayələrdə Rəbbimiz həqiqi möminlərin sifətlərini bil¬ 
dirmişdir. Yəni həqiqi möminlər bu sifətlərə sahib insan¬ 
lardır. Ayələrin əwəlindəki “Möminlər ancaq o kimsələrdir 
ki" ifadəsi bu gerçəyi dilə gətirmək üçündür. Bir İslam 
mütəfəkkirinin dediyi kimi, buradakı problem həqiqi ima¬ 
nın tamlığı və ya əksikliyi deyil, əksinə həqiqi imanın varlığı 
və ya yoxluğudur. “Möminlər ancaq o kimsələrdir ki, 
Allah anıldığı zaman qəlbləri titrəyər” Bu ayədə əmr 
və qadağa mövzusunda Allah anıldıqda möminin qəlbinin 
titrəməsi nəzərdə tutulur. Yəni bu vaxt mömin Allahın bö¬ 
yüklüyünü düşünər, qəlbinə Allah qorxusu dolar, digər tə¬ 
rəfdən öz əksikliyini və günahlarını xatırlayar, nəticədə hə¬ 
mişə muraqabə şüuru ilə hərəkət edər. “Muraqabə” həmişə 
Allahın (ilahi kameralarının) nəzarətində olduğunu unut- 
mamaqdır. Bu düşüncə insanın ölümü unudub, haramlara 
düşməsinə mane olur. “Onlara Allahın ayələri oxundu¬ 
ğu zaman bu onların imanlarını artırar” yəni mömin 
Allahın ayələrini eşidəndə imanı qüvvətlənər, Allaha və 
onun dininə bağlılığı artar. Bu ayələrdə zikr edilən digər 
xüsuslara sonrakı mövzularda toxunacağıq . 8 

Burada “əlfazı-küfr” məsələsinə də toxunmaq istəyirəm. 
İnsanın bilərək dediyi təqdirdə imanını zədələyən sözlərə 
“əlfazı-küfr” deyilir. Bu da əqaid kitablarının mövzusudur. 
Burada qısaca toxunmaq istəyirəm. Qurani-Kərimdəki hər 
hansı məsələni bilərək inkar etmək insanın İslamdan çıx¬ 
masına səbəb olar. Əqaid alimlərinə görə, insanın imanını 


7. Ənfal surəsi, 2-3-4. 

8. Qurani-Kərimdə həqiqi möminlərin sifətləri bir çox yerdə zikr 
edilmişdir. Bax: (Muminun 1-10) 

pozan üç xüsus var: “istihlal”, “istixfaf”, “istehza”. 9 Yəni 
harama halal və ya halala haram demək, dinin hər hansı 
bir hökmünü görməzdən gəlmək və həmin hökmü ələ 
salmaq insanın imanını zədələyər. Buna bir örnək verək. 
Allah Təala “Tövbə” surəsində belə buyurur: 

(Ya Rəsulum!) Onlardan soruşsan: “Biz ancaq söh¬ 
bət edib zarafatlaşırdıq (əylənirdik)”, - deyə cavab 
verərlər. De: “Allaha, Onun ayələrinə və Peyğəmbəri¬ 
nə istehzamı edirsiniz?! 

(Əbəs yerə) üzr istəməyin. Siz iman gətirdikdən 
sonra artıq kafir oldunuz. Aranızda bir qismini (töv¬ 
bə edəcəyinə görə) bağışlasaq da, digər qismini gü¬ 
nahkar olduğu üçün əzaba düçar edəcəyik! 10 

Məşhur müfəssirlərdən Təbəri bu ayələrin təfsirində bu¬ 
nu nəql edir: 

“Abdullah ibn Ömər deyir ki, Təbuk savaşında bir nə¬ 
fər bir məclisdə belə dedi: “Bizim bu qurralar (Quran oxu¬ 
yanlar) qədər boğazına düşkün, yalançı, düşmənin qar¬ 
şısına çıxmaqdan qorxan yoxdur.” Məclisdəkilərdən biri: 
“Yalan deyirsən. Sən münafiqsən. Mən bunu mütləq Rə¬ 
sulullaha xəbər verəcəm”, - dedi. Bu xəbər Rəsulullaha 
çatdı. Sonra yuxarıdakı ayələr nazil oldu. Abdullah deyir 
ki: “Mən həmin şəxsi Rəsulullahın dəvəsinin tərkinə sarılıb 
ayaqları daşlara dəyərkən gördüm. O belə deyirdi: “Ey Al¬ 
lahın Rəsulu! Başımız söhbətə qarışıb, deyib-gülmək üçün 
belə danışırdıq. Əslində zarafat edirdik.” Rəsulullah da 
ona: “Siz Allah və Peyğəmbəri ilə zarafat edirdiniz? Ar¬ 
tıq bəhanə gətirməyin. Çünki iman edəndən sonra kafir 


9. Tahavi əqidəsi 

10. Tövbə 65-66. 

oldunuz”, 11 - deyə cavab verirdi. 

Bu ayələrdən göründüyü kimi İslama aid hər hansı bir 
məsələni zarafat mövzusuna çevirmək, ələ salmaq çox 
təhlükəlidir. İmanımızı qorumaq üçün bu məsələləri də bilib 
uzaq durmalıyıq. 


11. Təbəri təfsiri. 





“İmanın dadı” hədisi 


Allahın Quranda təriflədiyi möminlərlə özümüzü müqa¬ 
yisə etsək aradakı fərqi görərik. Şanlı Bədir əshabından 
bəzilərini görən, tabeunun böyüklərindən Həsən Bəsriyə 
rahmətullahi aleyh aid edilən bir söz var: “Siz sahabələri 
görsəydiniz,“bunlar dəlidir”, onlar sizi görsəydilər, “bunlar 
axirətə inanmır və ya müsəlman deyillər”, deyərdilər ”. 12 Bu 
kəlamda indiki dövrün müsəlmanları və Quranda təriflənən 
müsəlmanlar arasındakı fərq çox gözəl ifadə edilib. 

İndiki dövrdə müsəlmanların problemini düzgün təyin 
etmək lazımdır. Bunun üçün bir hədisə nəzər salaq. Ənəs 
ibn Malik radiyaüahu anh Peyğəmbərimizin sallallahu aley¬ 
hi uə səlləm belə buyurduğunu nəql etmişdir: 

“Üç xislət var ki, kimdə olsa, həmin adam ima¬ 
nın dadını alar: 

Allahı və Rəsulunu onlardan başqa hər kəsdən 
və hər şeydən daha çox sevmək. 

Sevdiyini Allah üçün sevmək. 

Allah onu küfr bataqlığından qurtardıqdan sonra 
yenidən küfrə düşməyi oda atılmaq kimi çirkin və 
təhlükəli görmək”. 13 

Əfsus ki, bizim problemlərimizdən biri imanın dadını ala 
bilməməkdir ki, hədisdə bunun həlli yolları göstərilmişdir. 
Hədisdə birinci “Allahı və Rəsulunu hər şeydən və hər 
kəsdən çox sevməyə” diqqət çəkilir. Allah Təala “Tövbə” 
surəsində belə buyurur: 

“(\b Rəsulum!) De: “Əgər atalarınız, oğullarınız, 


12. Əbu Nuaym, Xilyə. 

13. Buxari, İman 9; Müslim, İman 67. 

qardaşlarınız, övrətləriniz, qəbiləniz (qohumlarınız), 
qazandığınız mallar, kasad olmasından qorxduğunuz 
ticarət, xoşunuza gələn məskənlər sizə Allahdan, 
Onun Peyğəmbərindən və Allah yolunda cihaddan 
daha əzizdirsə, Allahın əmri (əzabı) gəlincəyə qədər 
gözləyin. Allah faşiqləri doğru yola yönəltməz!” 14 

Ayədə möminlərin Allah və Rəsuluna olan sevgilərinin 
hər şeydən üstün olmasının vacibliyi bildirilir. Başqa bir 
ayədə isə Rəbbimiz belə buyurur: 


“(Ya Rəsulum!) De: “Əgər siz Allahı sevirsinizsə, 
mənə tabe olun ki, Allah da sizi sevsin və günahlarını¬ 
zı bağışlasın. Allah bağışlayandır, mərhəmətlidir!” 15 


Bu ayədə isə Allahı sevdiyini iddia edənlərə öz sevgilərini 
isbat yolu göstərilir. Allah sevgisi təkcə söz ilə “mən Allahı 
sevirəm” deməklə olmur. Bu sevgi əslində Allah Rəsuluna 
bağlı olmaq, Onun göstərdiyi yol ilə getmək, Onun yaşadığı 
kimi yaşamağa çalışmaqdır. Bir İslam mütəfəkkiri bu ayəni 
izah edərkən deyir ki, “Bu ayə Allahı sevdiyini iddia edən, 
ancaq Hz.Muhammədə sallallahu aleyhi və səlləm tabe ol¬ 
mayan hər kəsə qarşı qəti hökm bildirir. Yəni belə bir id¬ 
dia edən şəxs, bütün sözlərində və hərəkətlərində Həzrət 
Muhammədin gətirdiyi İslama uyğun yaşamadığı müddətcə 
yalançıdır.” Rəsulullah sallallahu aleyhi və səlləm belə bu¬ 
yurur: 


“Məni ata-anasından, övladlarından və bütün in¬ 
sanlardan çox sevməyən həqiqi iman etmiş olmaz” 16 

Hər bir hökmdə olduğu kimi burada da ən böyük nü- 


14. Tövbə 24. 

15. Ali İmran 31. 

16. Buxari, İman 8; Müslim İman 70; Nəsai, İman 19. 

munəni səhabələr göstərmişdir. Səhabələr Rəsulullahı sal- 
lallahu aleyhi və səlləm canları bahasına qorumuş, Onun 
üçün hər şeylərini fəda etmiş və Mədinəyə hicrət et¬ 
mişlər. Əsri-səadətdə səhabələrin peyğəmbər sevgisinə adi 
nümunələr saymaqla bitməz. Burada sadəcə birini qeyd 
etməklə kifayətlənəcəm. 

Rəci hadisəsi zamanı müşriklərə əsir düşən səhabələrdən 
biri də Hubeyb bin Adiy radıyallahu anh idi. Şəhid edilməz- 
dən əvvəl Əbu Süfyan Hubeybdən soruşdu: “Sənin yerində 
Muhammədin olmasını istərdinmi?” Hubeybin verdiyi ca¬ 
vab düşmənləri heyrətləndirdi: “Vallahi, Peyğəmbərimin 
ayağına bir tikan batmaqdansa, canımdan olmağa razıyam! 
- daha sonra belə davam etdi, - Allah yolunda həyatımı 
qurban verməyə hazıram. Mən dinimə görə öldürülmək¬ 
dən qorxmuram. Çünki bunların hamısı Allah üçündür.” 

Bu cavabı eşidən Əbu Süfyan heyrətini belə ifadə etmiş¬ 
dir: “Dünyada Muhammədin sahabələrinin Onu sevdiyi 
qədər bir-birini sevən iki insan görməmişəm .” 17 

Hədisdə ikinci olaraq, “sevdiyini yalnız Allah riza¬ 
sı üçün sevməyə” diqqət çəkilir. Bu, imanın ən üstün 
dərəcəsidir. Mömin Allah və Rəsulunu sevən, digər insanları 
da yalnız Allah rizası üçün sevən kimsədir. Allah rizası üçün 
Onun əmr etdiklərini sevmək, nifrət etdiklərinə də nifrət 
etmək imanın gərəyidir. Bir hədisə bildirilir ki, “Allah Təa- 
la heç bir kölgə olmayan Qiyamət günü yeddi qisim 
insanı ərşinin kölgəsində himayə edəcəkdir. Bunlar¬ 
dan biri də, Allah üçün bir-birini sevib Allah üçün 
bir araya gələn və Allah üçün bir-birindən ayrılan iki 
insandır.” 18 


17. İbn Sad II, 56; İbn Hişam Sirə, III, 246. 

18. Buxari, Zəkat 16, Riqaq 24, Hüdud 19; Müslim, Zəkat 91. 

Bəs Allah üçün sevmək necə olur? Gəlin bu haqda bir 
neçə hədisə nəzər salaq. Rəsulullah bir hədisində belə bu¬ 
yurmuşdur: 

“Canım qüdrət əlində olan Allaha and olsun ki, 
siz iman etməyincə Cənnətə gedə bilməzsiniz. Bir- 
birinizi sevmədikcə kamil iman əldə edə bilməzsiniz. 
Sizə bir şey deyim, ona əməl etdiyiniz təqdirdə bir- 
birinizi sevəcəksiniz: aranızda salamı yayın”. 19 

Tabeunun məşhur alimlərindən Əbu İdris əl-Hövlani 
nəql edir: 

“Dəməşq məscidinə girmişdim. Bir qrup insan gülərüz 
bir gəncin ətrafına toplaşmışdı. Bir məsələdə fikir ayrılığına 
düşəndə o gəncə müraciət edir və onun fikrini qəbul edir¬ 
dilər. Həmin gəncin kim olduğunu soruşdum. Muaz bin Cə- 
bəl radıyallahu anh olduğunu dedilər. Ertəsi gün məscidə 
bir az tez getdim. Gördüm ki, həmin gənc məndən əvvəl 
gəlib namaz qılır. Namazı qılıb qurtarana qədər gözlədim. 
Sonra ona salam verdim və: 

- Allaha and olsun ki, səni sevirəm, - dedim. 

- Allah üçün sevirsən? - dedi. 

- Bəli, Allah üçün sevirəm, - dedim. O yenə: 

- Doğurdan Allah üçün sevirsən? - dedi. Mən də: 

- Bəli, həqiqətən səni Allah üçün sevirəm, - cavabını 
verdim. Bu zaman paltarımdan tutub məni özünə tərəf 
çəkdi və belə dedi: 

- Müjdələr olsun sənə. Mən Rəsulullahın sallallahu aley¬ 
hi və səlləm belə dediyini eşitdim: “Allah Təala Mənim 


19. Müslim, İman 93-94; Tirmizi, Ətimmə 45; İbn Macə, 
Müqəddimə 9. 

rizam üçün bir-birini sevən, Mənim rizam üçün bir 
yerə yığışan, Mənim rizam üçün bir-birini ziyarət 
edən və yalnız Mənim rizam üçün sədəqə verib yaxşı¬ 
lıq edənlər sevgimə layiqdirlər”, - buyurmuşdur . 20 

Başqa bir hədisində Rəsulullah sallallahu aleyhi və səl¬ 
ləm belə buyurmuşdur: 

“Din qardaşını sevən, ona olan sevgisini bildir¬ 
sin.” 21 

Hədislərdə qeyd olunan Allah üçün sevmək imanın da¬ 
dını almağın ikinci səbəbidir. Xüsusilə, ümmətin zəif olduğu 
bu dövrdə müsəlmanlar öz aralarında sevgini yaymalıdır. 
Bu mövzuya ictimai problemlər hissəsində toxunulacaq. 

Hədisdə üçüncü səbəb olaraq “Allah onu küfrdən qur¬ 
tardıqdan sonra yenidən küfrə düşməyi oda atılmaq 
kimi çirkin və təhlükəli görmək” göstərilir. Hər bir mö¬ 
min küfrə düşməyi Cəhənnəmə düşmək kimi görməli və 
bundan çəkinməlidir. Küfr qaranlıq, iman isə nurdur. Mö¬ 
min özünə iman neməti lütf edən Rəbbinə həmişə şükür 
etməli və bu şəkildə dua etməlidir: 

“Ey Rəbbimiz! Bizi doğru yola yönəltdikdən sonra 
ürəklərimizə şəkk-şübhə (azğınlıq, əyrilik) salma! 
Bizə Öz tərəfindən bir mərhəmət bəxş et, çünki Sən, 
həqiqətən, (bəndələrinə mərhəmət, nemət) bəxş 
edənsən!” 22 

Yəni mömin imanını qorumaq üçün Allaha yalvarmalı, 
yenidən küfrə düşməkdən Allaha sığınmalıdır. Xülasə, Al- 


20. Malik, Muvatta, Şar 16; Nəvəvi, Riyazus Salihin, 383-cü 
hədis. 

21. Əbu Davud, Ədəb, 113; Tirmizi, Zöhd, 54. 

22. Ali İmran 8. 

lahı və Rəsulunu hər şeydən və hər kəsdən çox sevən, sev¬ 
diyini yalnız Allah rizası üçün sevən və Allah onu küfrdən 
qurtardıqdan sonra yenidən küfr etməyi oda atılmaqdan 
daha dəhşətli görən mömin imanın ləzzətini dadar. 




Təvəkkül 


Dövrümüz müsəlmanlarının zəif nöqtələrindən biri də 
təvəkküldür. Təvəkkül müsəlmanın bir işlə bağlı öhdəsinə 
düşən bütün vəzifələri və səbəbləri yerinə yetirdikdən sonra 
nəticəni Allaha həvalə etməsi, sadəcə Ona güvənib arxa¬ 
lanması deməkdir. Hər məsələdə yalnız Allaha inanmaq və 
Ona güvənmək lazımdır. Quranda belə buyurulur: 

“(Ya Rəsulum!) Ölməz, həmişə diri olana (Allaha) 
təvəkkül et və Onu həmd-səna ilə təqdis et ...” 23 

Əvvəlki mövzuda möminlərin əlamətlərini qeyd edilmiş¬ 
di. Həmin əlamətlərdən biri də, “Onlar yalnız öz Rəblə¬ 
rinə təvəkkül edərlər” ayəsi idi. Bundan əlavə Uca Rəb¬ 
bimiz “Talaq” surəsində belə buyurur: 

“...Kim Allaha təvəkkül etsə, (Allah) ona kifayət 
edər.. ” 24 Ayəni daha yaxşı başa düşmək üçün Rəsululla¬ 
hın sallallahu aleyhi və səlləm həyatından bir nümunəyə 
nəzər salaq: 

Rəsulullah sallallahu aleyhi və səlləm ordu ilə səfərdə idi. 
Günorta vaxtı istirahət etmək üçün kölgəlikdə dayandılar. 
Özü də qılıncını ağacdan asaraq istirahətə edirdi. Cabir 
radıyallahu anh bu hadisənin davamını belə nəql edir:“Bir 
az yuxuladıq. Birdən Allah Rəsulunun bizi çağırdığını eşit¬ 
dik və dərhal yanına qaçdıq. Yanında bir bədəvi vardı. Rə¬ 
sulullah sallallahu aleyhi və səlləm bizə belə dedi: 

- Mən yuxuda ikən bu bədəvi mənim qılıncımı götür¬ 
müşdü. Oyananda gördüm ki, qınından sıyrılmış qılıncı 
əlində tutub. Mənə: 


23. Furqan 58. 

24. Talaq 3. 

- İndi səni mənim əlimdən kim qurtaracaq? - dedi. Mən 
də üç dəfə: 

- Allah! - dedim. 25 

Peyğəmbərimiz sallallahu a/eybi və səlləm ölümlə üz- 
üzə gələndə belə Allah Təalaya təvəkkül etmişdir. Ən çətin 
anda belə əsla qorxmamış və rahatlıqla “Məni Allah xilas 
edəcək” demişdir. Bu cavabı eşidən bədəvinin əlindəki qı¬ 
lınc yerə düşdü və təslim oldu. Peyğəmbərimiz canına qəsd 
etməyə çalışan bu bədəvini cəzalandırmadı, ona müsəlman 
olmağı təklif etdi. 26 Bu hadisə “ kim Allaha təvəkkül 
edərsə Allah ona yetər” ayəsinə ən gözəl nümunədir. 

Münafiqlər səhabələri özlərindən qat-qat çox olan düş¬ 
mən orduları ilə qorxutduqda səhabələrin onlara verdiyi 
cavab da çox gözəl nümunə sayıla bilər. 

“O kəslər ki, xalq onlara: “Camaat (Əbu Süfyan 
və tərəfdarları) sizə qarşı (qüvvə) toplamışdır, onlar¬ 
dan qorxun!” - dedikdə, (bu söz) onların imanını 
daha da artırdı və onlar: “Allah bizə bəs edər. O nə 
gözəl vəkildir!” - deyə cavab verdilər.” 

“Sonra da Allahın neməti və lütfü sayəsində öz¬ 
lərinə heç bir əziyyət toxunmadan geri döndülər və 
Allahın razılığını qazanmış oldular. Həqiqətən, Allah 
böyük mərhəmət sahibidir.” 27 

Təvəkkül məsələsini müsəlmanlarının problemləri ara¬ 
sında qeyd etməyimizin əsas səbəbi, bəzi müsəlmanların 
bu mövzuda ifrat və təfritə düşməsidir. Bəzi insanlar dünya¬ 
ya çox bağlanır, malına, gücünə, vəzifəsinə və ətrafındakı 


25. Buxari, Cihad 84,87; Müslim, Fədail, 13. 

26. İbn Kəsir, əl-Bidayə vən-Nihayə, IV, 87. 

27. Ali-İmran 173-174. 

insanlara daha çox güvənir. Bu da iman zəifliyindən irəli 
gəlir. Rəsululullah sallallahu aleyhi və səlləm bir hədisində 
belə buyurmuşdur: 

“Əgər Allaha layiqincə təvəkkül edə bilsəydiniz, Allah 
sizə səhər yuvasından ac çıxıb axşam tox qayıdan quşlar 
kimi ruzi verərdi”. 28 

Burada Rəsulullah sallallahu aleyhi və səlləm insanların 
Allaha təvəkkülünün zəif olduğuna diqqət çəkir. Allah Rə¬ 
sulunun bu bəyanı təvəkkül mövzusunda ifrata və təfritə 
düşənlərə nəsihət mahiyyətindədir. Həmçinin Rəsulullah 
sallallahu aleyhi və səlləm bizə “səhər yuvasından ac 
çıxıb axşam tox qayıdan quşlar kimi” ifadəsi ilə sə 
bəblərə riayət etməyimizi əmr edir. Necə? Hədisdə “quşlar 
yuvalarında dayandıqları halda doyarlar” yox, “yuvaların¬ 
dan ac çıxıb tox qayıdarlar” deyilir ki, bu da səbəblərə sa¬ 
rılmaqdır. Başqa bir hədislə fikrimizi daha aydın ifadə edək. 
Bir bədəvi Peyğəmbərimizin yanına gələrək: 

- Ya Rəsulullah! Dəvəmi bağlayaraq, yoxsa açıq bura¬ 
xaraq təvəkkül edim? - deyə soruşdu. Peyğəmbərimiz sal¬ 
lallahu aleyhi və səlləm : 

- Dəvəni bağla, sonra Allaha təvəkkül elə! - buyurdu. 29 

Əbul Fərəc İbn Cövzi şeytanın hiylələri haqqında hazır¬ 
ladığı “Təlbisu iblis” adlı əsərində belə yazır: 

“Həccə getmək istəyən, ancaq heç bir hazırlıq görmə¬ 
yən bir nəfər Əhməd ibn Hənbələ belə dedi: 

- Mən Allaha təvəkkül edərək həccə getmək istəyirəm. 
Əhməd ibn Hənbəl ona: 


28. İbn Macə, Zöhd, 14; Tirmizi, Zöhd 33. 

29. Tirmizi, Qiyamət 60/2517. 

- Onda karvandakı insanlara qoşulmadan təkbaşına yo¬ 
la düş, - dedi. Həmin şəxs, “Xeyir”, - deyincə, Əhməd: 

- İnsanların azuqələrinə təvəkkül etmisən? - cavabını 
verdi. 30 

Xülasə, təvəkkül, hər hansı işdə nəticə əldə etmək üçün 
lazımınca səy göstərdikdən sonra işin nəticəsini Allaha hə¬ 
valə etməkdir. Təvəkkül Allaha imanın nəticəsidir. Əgər 
Allaha inanırıqsa, Ona güvənməli və təvəkkül etməliyik. 
Çiynimizə düşəni etdikdən sonra dünya və axirət qayğıla¬ 
rından Allaha sığınmalı və unutmamalıyıq ki, Onun iradəsi 
(istəyi) olmadan heç bir cəhdimiz nəticə verməyəcək. 


30. İbnul Cövzi, Təlbisu İblis. 





Biganəlik problemi 

Bu başlıqda günümüzdə ümmət içərisində yayılmış bi¬ 
ganəlikdən bəhs edəcəyik. Biganəlik Allahın bəzi əmr və 
qadağalarına laqeyd, qeyri-ciddi yanaşmaq, fikir verməmək, 
görməzlikdən gəlməkdir. Burada fərz və haramlara toxun¬ 
mayacağıq. Fiqh kitablarında bu mövzular haqqında kifayət 
qədər məlumat var. Sadəcə zəiflik gördüyümüz bəzi mə¬ 
sələlərə toxunacağıq. 

Əvvəlcə Təsəttür mövzusundan başlayaq. Təsəttür ör¬ 
tünmə deməkdir. Örtünmə deyərkən kişi və qadının dinə 
görə örtülməsi gərəkli olan yerlərini örtməsi nəzərdə tutu¬ 
lur. Bir insanın örtməsi gərəkən və başqasının baxması ha¬ 
ram olan yerlərinə “övrət yeri” deyilir. Örtünmənin məq¬ 
sədi başqalarının baxışlarından qorunmaqdır. 

Yaradılmışların ən şərəflisi olan insan müəyyən işləri 
görməklə mükəlləfdir. Həmin işlərdən biri də örtünmədin 
Dinimiz insana istədiyi kimi geyinmək sərbəstliyi verməmiş¬ 
dir. Geyinmin ölçülərini təyin edən Allahdır. Dinimiz kişi və 
qadına ayrı-ayrı örtünmə (geyim) formaları əmr etmişdir. 
Bütün müsəlmanlar bundan məsuldur. Əvvəlcə qadınların 
örtünmə şəklinə baxaq. Allah Təala “Nur” surəsində belə 
buyurur: 

“Mömin qadınlara de ki, gözlərini haram buyurul¬ 
muş şeylərdən çevirsinlər (naməhrəmə baxmasınlar), 
ayıb yerlərini (zinadan) qorusunlar, öz-özlüyündə gö¬ 
rünən (əl, üz) istisna olmaqla, zinətlərini göstərmə¬ 
sinlər; baş örtüklərini yaxalarının üstünə çəksinlər 
(boyunları və sinələri görünməsin)...” 31 

Ayədə də bildirildiyi kimi Allah Təala qadınlara örtünməyi 


31. Nur 31. 

əmr edir. Müfəssir Təbəri bu ayənin təfsirində qeyd edir ki: 
“Said ibn Cübeyr, İbn Abbas və digərlərinə görə, ayədəki 
“öz-özlüyündə görünən yerlər” üz və əllərdir .” 32 Sonra 
Aişədən radiyallahu anha bu hədisi nəql edir. “Bir gün 
bacım Əsma bizə gəlmişdi. Üzərindəki paltar çox nazik idi. 
Rəsulullah sallallahu aleyhi uə səlləm onu görəndə üzünü 
çevridi və belə dedi: “Ey Əsma həddi-büluğ yaşma 
(heyz görmə çağma) çatan qadının ancaq filan yerləri 
görünə bilər. Bunu deyərkən üzü və əllərini göstər¬ 
di.” 33 

Bundan sonrakı ayədə qadınlara kimlərin yanında örtü¬ 
nəcəkləri bildirilmişdir: 

“...zinət yerlərini ərlərindən, yaxud öz ataların¬ 
dan, yaxud ərlərinin atalarından (qayınatalarından), 
yaxud öz oğullarından, yaxud ərlərinin oğullarından, 
yaxud öz qardaşlarından, yaxud qardaşlarının oğul¬ 
larından, yaxud bacılarının oğullarından, yaxud öz 
(müsəlman) qadınlarından, yaxud sahib olduqları 
(müşrik) cariyələrdən, yaxud kişiliyi qalmamış (on¬ 
larla birlikdə yemək yeyən) xidmətçilərdən, yaxud 
qadınların məhrəm yerlərini hələ anlamayan uşaq¬ 
lardan başqasına göstərməsinlər; gizlətdikləri bəzək 
şeylərini (xalxallarını) göstərmək üçün ayaqlarını 
(yerə və ya bir-birinə) vurmasınlar. Ey möminlər! Ha¬ 
mınız Allaha tövbə edin ki, nicat tapasınız.” 34 

Digər bir ayədə isə belə buyurulur: 

“Ya Peyğəmbər! Zövcələrinə, qızlarma və mömin¬ 
lərin övrətlərinə de ki, (evdən çıxdıqda cariy ələr ə 


32. Təbəri Təfsiri. 

33. Əbu Davud, Libas, 31. 

34. Nur 31. 

oxşamasınlar deyə, bədənlərini başdan-ayağa gizlə¬ 
dən) örtüklərini örtsünlər. Bu onların tanınması 
(cariyə deyil, azad qadın olduqlarının bilinməsi) və 
onlara əziyyət verilməməsi üçün daha münasibdir. 
Allah bağışlayandır, rəhm edəndir!” 35 

Bu ayə də qadınlara örtünmək əmr olunur. Quran və 
Sünnədən həmçinin alimlərin görüşlərindən çıxan nəticə 
odur ki, qadınların üzləri və əllərindən başqa bütün bədən¬ 
lərini örtməlidirlər. Əl və üzlə yanaşı topuqdan aşağı ayaq¬ 
ları da övrət sayılmır. Aişə anamız deyir ki: “Nur surəsində 
örtünmə ayəsi nazil olanda kişilər bu ayələri evdə xanım¬ 
larına, qızlarına, bacılarına oxudular. Ayəni eşidən bütün 
qadınlar səhəri gün sabah namazına örtünərək gəldi. Baş¬ 
larındakı qara örpəkləri qarğaları xatırladırdı.” 36 

Örtü bütün bədəni örtməli, bədən üzvlərini göstərmə¬ 
məlidir. Bununla yanaşı bədən üzvlərini bildirəcək qədər 
dar olmamalıdır. Dar və nazik paltar geyinən qadın, bütün 
bədənini örtsə də dinin əmrinə uyğun örtülmüş sayılmır. 
Örtünmək qadının şəxsiyyətini qoruyur. Ona yönələn yad 
nəzərləri uzaqlaşdırır. Açıq-saçıqlıq qadını nəfsani arzuları 
təhrik edir və onu şəhvət vasitəsinə çevirir. Şəxsiyyətini 
zədələyir və analıq qürurunu zəiflədir. 

Hər bir mömin kişi öz əmri altındakılara Allahın əmirlə¬ 
rini çatdırmağa borcludur. Buna görə də, hər bir müsəlman 
kişi həyat yoldaşına, qızına örtünməyin gərəkli olduğunu 
bildirməlidir. Allah Təala “Təhrim” surəsində belə buyurur: 

“Ey iman gətirənlər! Özünüzü və əhli-əyalınızı 
elə bir oddan qoruyun ki, onun yanacağı insanlar 
və daşlar (daşdan düzəlmiş bütlər), xidmətçiləri isə 


35. Əhzab 59. 

36. ibn Kəsir təfsiri. 

Allahın onlara verdiyi əmrlərə asi olmayan, buyur¬ 
duqlarını yerinə yetirən daş qəlbli (heç kəsə zərrəcə 
rəhm etməyən) və çox sərt təbiətli mələklərdir (zə- 
banilərdir).” 37 

Bu ayə ailə başçısı kişilərə xitab edir. Qadın yaradılış 
olaraq kişiyə nisbətən daha çox diqqət cəlb edir. Elə buna 
görə də, kişilərlə qadınların örtünmə şəkli fərqlidir. Kişi¬ 
lər üçün fərz olan örtünmə şəkli göbək və diz qapağı ara¬ 
sındakı hissədir. Hədisdə: “Kişinin övrət yeri göbəyi ilə 
diz qapağı arasıdır”, - buyurulmuşdur. 38 Fəqihlərin ək¬ 
səriyyətinə görə, kişinin övrət yeri göbəklə diz qapağı ara¬ 
sıdır. 39 Yəni kişi göbək və diz qapağı arasındakı nahiyəni 
örtməlidir. Bu fərzdir. Kişilərin geydiyi geyimlər də çox dar 
və nazik olmamalıdır. 

İkinci olaraq faiz məsələsinə toxunmaq istəyirəm. İslam 
ədəbiyyatında faiz sözünün əvəzinə “riba” kəlməsi işlədilir. 
Riba “artma, çoxalma və böyümə” deməkdir. Dilimizdə riba 
əvəzinə faiz və sələm sözləri işlədilir. Fiqh termini olaraq, 
“pul və misli (standart) malların bir-biri ilə dəyişdirilməsi 
zamanı tərəflərdən biri üçün əvəzsiz şərt qoşulan əlavə”yə 
faiz deyilir. Başqa bir tərifə görə, “faiz alış-verişdə şərt qo¬ 
şulan artıqlıqdır”. İslamda faiz islehsalat çərçivəsinə daxil 
olmayan, əmək və ya ticarət riski daşımayan əsassız var¬ 
lanma və ya haqsız qazanc (zəhmətsiz gəlir) yolu sayılaraq 
qadağan edilmişdir. 40 

Allah Təala Bəqərə surəsində belə buyurur: 

“Sələm (müamilə, faiz) yeyənlər (qiyamət günü) 


37. Təhrim 6 

38. Əhməd ibn Hənbəl, Müsnəd,II, 187. 

39. Cəziri, əl-Fiqhu aləl məzahibil ərbaa. 

40. Anar Qurbanov, Ticarət elmihalı, s.121 

qəbirlərindən ancaq Şeytan toxunmuş (cin vurmuş 
dəli) kimi qalxarlar. Bunların belə olmaları: “Alış-ve¬ 
riş də sələm kimi bir şeydir!” - dedikləri üzündəndir. 
Halbuki, Allah alış-verişi halal, sələm (faiz) almağı 
isə haram (qadağan) etmişdir, indi hər kəs Rəbbi tə¬ 
rəfindən gələn nəsihəti qəbul etməklə (bu işə) son 
qoyarsa, keçmişdə aldığı (sələmlər) onundur (ona 
bağışlanar). Onun işi Allaha aiddir. Amma (yenidən 
sələmçiliyə) qayıdanlar cəhənnəmlikdirlər və orada 
həmişəlik qalacaqlar!” 

Allah sələmi (sələmlə qazanılan malın bərəkətini) 
məhv edər, sədəqələri (sədəqəsi verilmiş malın bə¬ 
rəkətini) isə artırar. Allah kafiri, günahkarı sevməz! 

iman gətirən, xeyirli işlər görən, namaz qılan, 
zəkat verən şəxslərin Rəbbi yanında mükafatları 
vardır. Onların (axirətdə) heç bir qorxusu yoxdur və 
onlar qəm-qüssə görməzlər! 

Ey möminlər! Əgər, doğrudan da, iman gətirmiş¬ 
sinizsə, Allahdan qorxub sələmdən qalan məbləğdən 
(faizdən) vaz keçin! (Onu borclulardan almayın!) 

Əgər belə etməsəniz, o zaman Allaha və Onun 
peyğəmbərinə qarşı müharibəyə girişdiyinizi bilin! 
Y bx, əgər tövbə etsəniz, sərmayəniz (mayanız) si¬ 
zindir. Beləliklə, nə siz zülm edərsiniz, nə də sizə 
zülm olunar! 41 

Bu ayələrdə faizin günah olduğu açıq-aşkar bildirilir. Fa¬ 
iz verməklə yanaşı onu almaq da böyük günahdır. Çün¬ 
ki Rəsulullah sallallahu aleyhi və səlləm faiz yeyənə, ye- 
dirənə, faiz müqaviləsini yazana, bu müqaviləyə şahidlik 


41. Bəqərə 275-279. 

edənə lənət etmiş və: “Onlar günahda ortaqdırlar”, - bu¬ 
yurmuşdur. 42 Başqa bir hədisində isə, faizin 7 böyük həlak 
edici günahdan biri olduğunu bildirmişdir. 43 

Faizlə bağlı fiqh kitablarında ətraflı məlumat var. Faizin 
böyük günah olduğu açıq-aşkar ortadadır. Bu mövzuda sö¬ 
zü çox uzatmağa gərək yoxdur. Əfsuslar olsun ki, bəzi mü¬ 
səlmanlar da faizə bulaşmışlar. 

Üçüncü olaraq abort məsələsinə toxunmaq istəyirəm. 
Dövr dəyişsə də günahlar dəyişmir. Sadəcə günahların adı 
dəyişir, yəni günahlar fərqli adlarla işlənilir. Çünki günah¬ 
ları işləyən insandır. İnsanlığın İftixarı Hz. Muhammədin 
sallallahu aleyhi və sailəm göndərildiyi toplumda qadına 
heç bir dəyər verilmir, qadın əşya kimi alınıb-satılır, hətta 
qız uşaqları diri-diri torpağa basdırılırdı. Quranın nazil ol¬ 
duğu cəmiyyətdə qadına verilən dəyər belə idi. Allah Ra- 
sulu insanları bu işdən çəkindirdi. Rəsulullah sallallahu 
aleyhi və səlləm qadına heç bir dəyər verilməyən cəmiy¬ 
yətdə ona layiq olduğu dəyəri verdi. Qız uşaqlarının do¬ 
ğumuna sevinməməyi cahiliyyə əlaməti saydı. Allahın 
Rəsulu apardığı təbliğlə o toplumdakı bir çox cahiliyyə 
adətlərini yığışdırdı. Həmin vaxtdan 1400 ildən çox zaman 
keçib. Ancaq insanlar hələ də cahiliyyə dövründəki bəzi 
adətləri adını dəyişərək işləyirlər. Ancaq ad dəyişsə də 
mahiyyət eynidir. Bunlardan biri də abortdur. Şeytan bu 
günahın adını dəyişərək insanlara cəlbedici göstərmişdir. 
“Müasirləşdiyini”, “mədəniləşdiyini” zənn edən “insanlar” 
bu günaha hələ də davam edirlər. Hələ də uşaqlarını xüsu¬ 
silə də qız uşaqlarını ana bətnində öldürürlər. Bu insanlar 


42. Müslim 1598/106; Əhməd ibn Hənbəl, Müsnəd, I, 393;İbn 
Hibban, Beyhəqi. 

43. Buxari, Müslim. 

unudurlar ki, mədəniyyətin yeganə və həqiqi qaynağı İslam¬ 
dır. Diri-diri basdırılan qız uşaqlarını o vaxt qurtaran İslam 
idi, indi də İslam olacaq. Axı insanlığın yeganə qurtuluşu 
İslamdadır. Allah Təala İsra surəsində belə buyurur: 

“Yoxsulluqdan qorxub (Cahiliyyət dövründə oldu¬ 
ğu kimi) övladlarınızı (xüsusilə, qız uşaqlarını) öl¬ 
dürməyin. Biz onların da, sizin də ruzinizi veririk. 
Onları öldürmək, həqiqətən, böyük günahdır!” 44 

Bu haqdakı digər ayələrə nəzər salaq: 

“Diri-diri torpağa gömülən körpə qızdan:” Axı 
o hansı günaha görə öldürüldü?” soruşulacağı za¬ 
man” 45 

“Onlardan birinə qızı olması ilə müjdə verdikdə 1 
qəzəblənib üzü qapqara qaralar.” I 

“Verilən müjdənin pisliyi üzündən tayfasından qa- 37 
çıb gizlənər. (Allah bilir!) Görəsən, onu (o körpəni) Ж 
zillət içində saxlayacaq, yoxsa torpağa göməcək? т 
(Diri-diri basdıracaq?) Bir görün onlar necə pis mü- J 
hakimə yürüdürlər.” 46 

Dördüncü olaraq qısaca da olsa halal qida məsələsinə 
toxunmaq istəyirəm. Dövrümüzdə müsəlmanların daha 
həssas və diqqətli olmaları gərəkən mövzulardan biri də 
halal qidadır. Yemək-içmək həyatın qayəsi deyil, sadəcə 
yaşamaq üçün vasitədir. İnsan yemək üçün yaşamamalı, 
yaşamaq üçün yeməlidir. Bunu dərk edən mömin həmişə 
yediyinin halal və təmiz olmasına diqqət etməlidir. Allah 
Təala “Bəqərə” surəsində belə buyurur: 


44. İsra 31. 

45. Təkvir 8-9. 

46. Nəhl 58,59. 

Ey insanlar! Yer üzündəki qidaların halal və təmiz 
olanlarını yeyin, Şeytanın izi ilə getməyin! Həqiqə¬ 
tən, o (şeytan) sizinlə açıq-açığma düşməndir.” 47 

Halal və haramları təyin edən Allahdır. Allah Təala bir 
ayədə belə buyurur: 

“O (Allah) sizə ölmüş heyvanı, (axar) qanı, donuz 
ətini və Allahdan başqasının adı ilə (bütlərin və s. 
adı ilə) kəsilənləri (yeməyi) qəti haram etmişdir. La¬ 
kin naəlac qaldıqda (başqasının malını) zorla mə¬ 
nimsəmədən və həddi aşmadan (zəruri ehtiyacı 
ödəyənə qədər) bunlardan yeməyə məcbur olan kim¬ 
sənin heç bir günahı yoxdur. Allah bağışlayandır, mə¬ 
rhəmətlidir!” 48 

Bu ayələrdə haram qidalar bildirilmişdir. Fiqh üsulunda 
belə bir qayda var: “əşyada əsas olan mübahlıqdır”. Bu 
qaydaya görə, hər hansı bir qida haqqında onu yeməyi 
qadağan edən hökm yoxdursa, həmin qida halal sayılır. 
Quranda bildirilən donuz, leş, qan, Allahdan başqasının 
adına kəsilən heyvan və spirtli içkilər haramdır. Hədislərdə 
isə, ümumi olaraq yırtıcı heyvanlar, yırtıcı quşlar, uzunqulaq 
və bəzi heyvanlar haram qılınmışdır. Fiqh kitablarında bu 
haqda ətraflı məlumat var. 

Haram olan qidalardan hazırlanan və ya əldə olunan 
qidalar da haramdır. Təəssüflə qeyd edim ki, bir çox insan 
qida məsələsində buna - yəni qidaların tərkibindəki qatqı- 
lara fikir vermir. Düzdü müsəlmanların çoxu donuz kimi əti 
haram sayılan qidaları yemirlər. Ancaq tərkibində donuz 
əti və ya yağından hazırlanan qatqı maddələri olan qidalara 
fikir vermirlər. 


47. Bəqərə 168. 

48. Bəqərə 173. 

Bundan əlavə, halal olan bir qidanı haram şəklə salan 
səbəblərdən biri də onun alınma şəklidir. Məsələn, oğur¬ 
luq, faiz, rüşvət və digər haram yollarla qazanılan əldə 
olunan gəlir haram hökmündədir. Buna fiqhdə “haram li 
ğayrihi” deyilir. Yəni əslən halal olub, müəyyən səbəbə gö¬ 
rə haram olan qidalar. Misal üçün alma yemək halaldır, 
lakin başqsının bağından oğurlayıb yemək haramdır. 

Haram qida duaların qəbuluna mane olar. Belə ki, Əbu 
Hüreyrə radıyallahu anh Allah Rəsulunun sallallahu aleyhi 
və səlləm belə buyurduğunu bəyan etmişdir: 

“Ey insanlar! Allah hər cür nöqsan və qüsurdan 
pakdır, münəzzəhdir. Buna görə də yalnız təmiz və 
pak olanı qəbul edir. Allah peyğəmbərlərinə əmr 
etdiyi şeyi möminlərə də əmr etmişdir. Uca Allah 
peyğəmbərlərə buyurdu ki, “Siz, ey peyğəmbərlər! 
Halal və xoş şeylərdən yeyib için, məqbul və gözəl 
işlər görün” 49 . Möminlərə də buyurdu: “Ey iman gə¬ 
tirənlər! Sizə verdiyimiz ruzilərin (təmiz və) hala¬ 
lından yeyin!” 50 Sonra Allah Rəsulu sallallahu aleyhi və 
səlləm uzun yol gəlmiş, saçı-saqqalı bir-birinə qarışmış, 
toza-torpağa bulaşmış bir adamın əllərini göyə qaldırıb 
“Ya Rəbbi! Ya Rəbbi!” deyə dua etməsindən danışdı və 
buyurdu: “Halbuki onun yediyi haram, içdiyi haram, 
geyindiyi haram, qidası da haramdır. Belə bir adamın 
duası necə qəbul edilsin?” 51 

Təqvalı bir mömin sadəcə haramlardan qorunmaqla 
kifayətlənməməli, şübhəli şeylərdən də uzaq durmalıdır. 


49. Muminun, 23/51. 

50. “Bəqərə” surəsi, 2/172. 

51. Müslim, Zəkat 65; Tirmizi, Təfsir 3, Əhməd ibn Hənbəl, 
Müsnəd, II, 328. 

Rəsulullah sallallahu aleyhi uə səlləm bir hədisində belə 
buyurur: 

“Halal da məlumdur, haram da. Ancaq halal və 
haramın arasında onların hər ikisinə də bənzəyən 
bəzi şübhəli şeylər vardır ki, insanların çoxu bunları 
ayırd edə bilmir. Bu şübhəli şeylərdən çəkinən insan 
(müttəqi) dinini, namusunu və heysiyyətini qorumuş 
olur. Şübhəli yerdə gəzən adam isə qoruq ətrafında 
heyvan otaran çoban kimidir. Qoruq kənarında ot¬ 
layan qoyunların hər an qoruğa girməsi mümkün 
olduğu kimi, o da həmişə haram işləmə ehtimalı ilə 
üz-üzədir. Bilin ki, hər hökmdarın bir qoruğu var. Al¬ 
lahın qoruğu da haramlardır. Bunu da bilin ki, vü¬ 
cudda bir ət parçası var. O, sağlam olarsa, bədən də 
sağlam olar, o xarab olarsa, bədən də xarab olar. Bu, 
ürəkdir”. 52 

Halal və haramın bir-birinə qarışdığı bu dövrdə mömin¬ 
lər əvvəlcə haramlardan, sonra da gücü çatdığı nisbətdə 
şübhəli şeylərdən uzaq durmalıdırlar. 

Qeyri-ciddilikdən söz düşmüşkən bir xüsusa da diqqət 
çəkmək istəyirəm. İslamda bəzi şeylər haram qılındığı kimi, 
harama aparan yollar da yasaqlanmışdır. İslam hüququnda 
buna “səddi-zərai” deyilir. “Səddi-zərai” əslində mübah olan 
bir işin dinə görə, haram sayılan bir işə səbəb olduğuna görə 
qadağan edilməsinə deyilir. Məsələn: “İsra” surəsində “zina 
etməyin” əvəzinə zinaya yaxınlaşmayın buyurulur. Yə¬ 
ni zina haram olduğu kimi zinaya aparan yollar da haram¬ 
dır. Buna göz zinası, xəlvət (yəni naməhrəm 53 bir qadınla 


52. Buxari, İman, 39; Müslim, Müsaqat, 107; Əbu Davud Büyü, 
3, Nəsai, Büyü, 2. 

53. Evlənmək qadağası olmayan. 

naməhrəm bir kişinin qapalı yerdə tək qalması) və digər 
zinaya aparan şeylər daxildir. Göz zinası, xəlvət və bənzə¬ 
ri günahlar birbaşa zina sayılmır. Sadəcə zinaya apardığı 
üçün İslam bunları yasaqlayır. Digər haramları da bunun¬ 
la müqayisə edə bilərik. Məsələn,İslamda spirtli içki içmək 
qadağandır. Eynilə spirtli içkilərin içildiyi məclislərdə iş¬ 
tirak etmək olmaz. Çünkü bu spirtli içkiyə aparan yoldur. 
Bu haqda bir hədisdə belə buyurulur: “Allaha və axirət 
gününə iman edən, üzərində içki olan süfrədə otur¬ 
masın!” 54 Yəni İslamda spirtli içkidən içmək, toy və ya 
hər hansı səbəblə özü içməsə belə qonaqlara vermək, 
həmçinin bu cür içkilər içilən məclislərdə iştirak etmək 
qadağandır. Əfsuslar olsun ki, bu gün məclislərimizdə di¬ 
nimizə və mənəviyyatımıza zidd olan bir çox hallara şahid 
oluruq. Allahdan qorxan bir mömin bu cür dini və milli 
adətlərimizə zidd olan məclislərdən uzaq durmalıdır. Allah 
Təala “Nisa” surəsində belə buyurur: 

“Allah Kitabda (Quranda) sizə nazil etmişdir (bil¬ 
dirmişdir) ki, Allahın ayələrini inkar edildiyini və on¬ 
lara istehza olunduğunu eşitdiyiniz zaman müşrik¬ 
lər başqa bir söhbətə girişməyənə qədər onlarla bir 
yerdə əyləşməyin! Çünki o vaxt siz də onların tayı 
olarsınız. Həqiqətən, Allah münafiqlərin və kafirlə¬ 
rin hamısını Cəhənnəmdə bir yerdə toplayacaqdır!” 55 

Bu ayə mövzumuzla qismən əlaqəlidir. Burada bir mün- 
kər gördükdə onu dəyişməyə gücü yetməyən müsəlmanın 
onlarla oturmasının doğru olmadığı bildirilir. 

Sonra onu qeyd edim ki, İslam həyatın bütün sahələrini 
əhatə edir və hər mövzuda yetərlidir. Dinimizin heç bir 


54. Əbu Davud, Ətimə, 18, Tirmizi, Ədəb, 43. 

55. Nisa 140. 

ideologiyadan təsirlənməyəcək qədər zəngin mədəniyyəti 
var. Bu səbəbdən də Allah müsəlmanlara digər millətlərə 
bənzəməyi yasaqlamışdır. Bu (dini, adət-ənənə, toy, bayram 
və s.) bütün sahələr üçün keçərlidir. Rəsulullah sallallahu 
aleyhi və səlləm belə buyurmuşdur: “Kim bir topluluğa 
bənzəyərsə onlardandır.” 56 


56. Əbu Davud, Libas, 4. 





İbadətlərdəki keyfiyyət 

Hər bir mömin gücü çatdığı nisbətdə ibadətlərinə fikir 
verməlidir. Ancaq mənasını anlamadan, mahiyyətini dərk 
etmədən, hikmətini bilmədən edilən ibadətlər tədricən adət 
və vərdişə çevrilir. Yəni insan ibadətin əsas məqsədindən 
uzaqlaşır. İbadətlərin əsas məqsədi Allahın razılığını qa¬ 
zanmaqdır. Bu da ibadətləri ancaq Allahın istədiyi kimi 
etməklə mümkündür. İbadətlərin şahı isə namazdır. Görə¬ 
sən Allah bizdən namazı necə qılmağımızı istəyir? Allah 
Təala “Muminun” surəsində möminlərin vəsflərini bizə çat¬ 
dırarkən belə buyurur: 

“Həqiqətən, möminlər nicat tapmışlar! (Cənnətə 
nail olmaqla mətləblərinə çatıb əbədi səadətə qovuş¬ 
muşlar!) ” 

“O kəslər ki, namazlarında xuşu içindədirlər (hər 
şeyi unudaraq ruhən və cismən yalnız Allaha) mü¬ 
ti olub (Ona) boyun əyərlər! (Allahın qarşısında ki¬ 
çilərlər!) ” 57 

Bu ayədə Allah bizdən namazı xüşu içində qılmağımızı 
istəyir. Bəs xüşu nədir? 

“Xüşu Allahdan qorxaraq və sükunət içində namaz qıl¬ 
maqdır. Bu da namaz qılanın qəlbini sadəcə namaza ver¬ 
məsi, namaz xaricindəki hər şeyi qəlbindən çıxarması ilə 
mümkündür. Məhz onda namaz qılan insan, rahatlıq hiss 
edər və qıldığı namazdan zövq alar.” 58 

Elmalılı Hamdi Yazır isə xüşunu belə izah edir: “Bütün 
cəhdi namaz üçün toplamaq, namaza aid olmayan hər 
şeydən uzaqlaşmaq, gözləri səcdə yerindən ayırmamaq, 


57. Muminun 1-2. 

58. Təbəri təfsiri. 

sağa-sola baxmamaq, paltarla oynamamaq və barmaqları 
şaqqıldatmamaqdır” . 59 

“Xüşu qəlbin Allah sevgisi və qorxusu ilə dolması, əza¬ 
larımızın da bu duyğularla aram və rahatlıq tapmasıdır. 
Xüşunun əsli qəlbdə, təzahürləri isə bədəndə olmaqla iki 
tərəflidir. Qəlbə aid tərəfi, Rəbbin əzəmət və cəlalı qarşı¬ 
sında öz heçliyini anlayaraq nəfsi Haqqın əmrinə boyun 
əydirməkdir. Zahiri görünüşlə əlaqəli tərəfi isə, bədən üzv¬ 
lərinin bu hissin təsiri ilə sükunət tapmasıdır. Məsələn, na¬ 
mazda gözlərin ətrafa yox, önə və səcdə yerinə baxması.” 60 

Xüşu haqqındakı bu hədis bizə çox şey öyrədir. Belə ki, 
bir sahabə Rəsulullahın sallallahu aleyhi və səlləm yanına 
gələrək: 

- Ya Rəsulallah! Mənə öyüd-nəsihət ver! Ancaq qısa ol¬ 
sun, - dedi. Rəsulullah həmin şəxsə: 

- Namazı (dünyaya) vida edən insanın (son) namazı ki¬ 
mi qıl. (Namaza durarkən dünya ilə vidalaş). Üzr istəmək 
məcburiyyətində qalacağın sözü danışma. İnsanların əlin- 
dəkilərə tamah salma, 61 - buyurur. Yəni Rəsulullah hər bir 
namazı belə qılmağımızı istəyir. Hər namaz qılarkən “Bu 
namaz, bəlkə də, axırıncı namazımdır” deyə düşünməliyik. 

Rəsullullahın sallallahu aleyhi və səlləm namazdakı xüşu 
halını Abdullah bin Şihhir radıyallahu anh belə nəql edir: 
“Bir dəfə Rəsulullahın yanına getmişdim. Namaz qılırdı 
və ağlayırdı. Sinəsindən qaynayan qazan səsi kimi səslər 


59. Elmamlılı Hamdi Yazır, “Hak dini Kuran dili”, “Muminun” 
surəsi 2-ci ayənin təfsiri 

60. Osman Nuri Topbaş, Fəzilətlər Mədəniyyəti, s.144. 

61. İbn Macə, Zöhd, 15; Əhməd ibn Hənbəl, Müsnəd, V, 412 

gəlirdi. ” 6Z 

Rəsulullah səllallahu aleyhi və səlləm bir dəfə səfərdən 
qayıdarkən bir yerdə gecələdi. 

- Bu gecə kim keçikdə dayanacaq? - deyə soruşdu. 

Mühacirlərdən Ammar bin Yasir və Ənsardan Abbad 
bin Bişr: 

- Biz dayanarıq, ya Rəsulallah, - dedilər. Abbad Am- 
mardan gecənin hansı vaxtında növbə tutmaq istədiyini so¬ 
ruşdu. Ammar səhərə yaxın keşik çəkmək istədiyini dedi və 
uzanıb yatdı. Abbad isə namaz qılmağa başladı. Bu vaxt bir 
müşrik gəldi. Bir qaraltı gördü. Gözətçi olduğunu anlayıb bir 
ox atdı. Ox Abbada dəydi. O, oxu çıxarıb namaza davam 
etdi. Həmin müşrik ikinci və üçüncü dəfə oxla onu vurdu. 
Hər dəfə də Abbad ayaq üstə tərpənməyərək durur, oxla¬ 
rı çəkib çıxarır və namaza davam edirdi. Nəhayət rüku və 
səcdəyə getdi. Salam verdikdən sonra yoldaşını oyadaraq: 

- Qalx! Mən yaralandım, - dedi. Ammar cəld yerindən 
qalxdı. Müşrik onları görüb qaçdı. Ammar Abbadın ya¬ 
ralandığını görüb belə dedi: 

- Sübhanallah! İlk ox atılanda niyə məni oyatmadın? 
- deyə soruşdu. Abbad namaza olan sevgisini, ibadətdəki 
xüşusunu göstərən bu cavabı verdi: 

- Bir surə oxuyurdum, onu tamamlamadan namazımı 
pozmaq istəmədim. Amma oxlar ard-arda gəldiyi üçün 
oxumağı bitirib rükuya getdim. Allaha and olsun ki, Al¬ 
lah Rəsulunun qorunmasını əmr etdiyi bu mövqeyi itirmək 
qorxusu olmasaydı, surəni yarıda kəsib namazı tamam- 


62. Əbu Davud, Salət, 156-157/904, Əhməd ibn Hənbəl, 
Müsnəd, IV, 25,26 

lamaqdansa, ölməyi üstün tutardım. 63 

Əsri-səadətdən xüşu ilə qılınan namaza onlarla nümunə 
göstərmək olar. Qısacası, biz də mömin olaraq namazı xü¬ 
şu ilə qılmağa çalışmalı, bu xüsusdə hər hansı nöqsanımız 
varsa düzəltməliyik. Haqqını verərək qıldığımız namazlar 
bizi bütün pisliklərdən çəkindirər. 

Qurani-Kərimin bir çox ayəsində namazın ardınca zəkat 
qeyd edilir. Zəkat İslamın beş əsas şərtindən biridir. Zəkat 
mal ilə edilən ibadətdir. Müəyyən miqdarda mala sahib olan 
şəxs həmin malın müəyyən hissəsini Allahın Quranda bil¬ 
dirdiyi səkkiz sinif insana zəkat olaraq verməlidir. Bir şəxsə 
zəkatın fərz olması üçün bu şərtlər lazımdır: müsəlman, 
ağıllı, azad, həddi-büluğ yaşına çatmış və dinə görə zən¬ 
gin olmaq. İstəyənlər bu mövzu haqqında fiqh kitablarına 
bölümlərə müraciət edilə bilər. Burada zəkat mövzusuna 
toxunmağımın səbəbi, bu ibadətin mahiyyəti və hikmətləri 
ilə bağlı müəyyən şeyləri çatdırmaqdır. 


Zəkat Allahın əmridir və insanın Ona olan qulluq bor¬ 
cunu ifadə şəkillərindən biridir. Çünki malından Allah rizası 
üçün vermək insan nəfsinə agır gəlir. Məhz zəkat vermək 
insandakı mal hərisliyini aradan qaldırar. Allah Təala “Mu- 
nafiqun” surəsində belə buyurur: 


“Ey iman gətirənlər! Nə mal-dövlətiniz, nə də 
oğul-uşağınız sizi Allahın zikrindən yayındırmasın! 
Hər kəs bunu etsə (Allahı yada salmasa), belələri əsl 
ziyana uğrayanlardır. ” 64 

Ayədə açıq-aşkar bildirilir ki, mal-dövlət insanı Allah¬ 
dan uzaqlaşdırmamalıdır. Zəkatın məqsədi də Allaha daha 


63. Əbu Davud, Təharət, 78/198, İbn Hişam, III, 219. 

64. Munafiqun 9. 

yaxın olmaqdır. Zəkat mal nemətini verən Allaha bir şük- 
rün ifadəsidir. Zəkat fərdi və ictimai bir çox faydaları var. 
Bu ibadət,insanlarda yardımlaşma duyğusunun artırır, zən¬ 
ginlərin öz mallarından ehtiyac sahiblərinə verməsi ilə cə¬ 
miyyətdə balansın qorunmasına səbəb olur. Yəni zəkat ve¬ 
rən cəmiyyətdə mərhəmət, sevgi, qardaşlıq, yardımlaşma 
kimi ülvi hisslər inkişaf edir. İnsanların bir-birindən hal-əhval 
soruşmadığı, xəsislərin çoxaldığı, qardaşlıq və yardımlaş¬ 
ma kimi üstün insani keyfiyyətlərin unudulduğu dövrümüz¬ 
də zəkatın hikmətlərini və mahiyyətini anlaşılmağa ehti¬ 
yacımız var. 

Bir müsəlmanın həyatında ramazan ayı və orucun da 
xüsusi yeri var. Ramazan və orucun hikmətlərini bilmədən 
bu ayı yaxşı dəyərləndirə bilmərik. Allah Təala “Bəqərə” 
surəsində belə buyurur: 

“insanlara doğru yolu göstərən, bu yolu açıq də¬ 
lilləri ilə aydınlaşdıran və (haqqı batildən) ayıran 
(Quran) ramazan ayında nazil edilmişdir. Aya (ra¬ 
mazan ayına) yetişən şəxslər (bu ayı) oruc tut¬ 
malıdırlar...” 65 

Ayədən də göründüyü kimi, Ramazanın ayının əsas 
xüsusiyyətlərindən biri insanların hidayəti üçün göndərilən 
Quranın bu ayda nazil olmasıdır. Ramazan deyərkən əv¬ 
vəlcə bunu düşünməliyik. Ramazan Quran ayıdır. Bu ayda 
edilən ibadətlər xüsusən tutulan oruc bizdə Qurana bağlılıq 
şüurunu formalaşdırmalıdır. 

Oruc İslamın beş əsas şərtindən biridir. Ümumi mə¬ 
nada ibadətlərin hikmət və qayələrindən biri insanın nəf¬ 
sini təzkiyə etməkdir. Yəni insanı tərbiyə etmək, xeyrə 
yönəltmək və pisliklərdən çəkindirməkdir. Oruc möminə 


65. Bəqərə 185. 

səbir etməyi öyrədir. Mömin oruc sayəsində Rəbbinə ita¬ 
ət və təslimiyyətlə bağlanır, nəfsani ehtiyaclarına qarşı 
səbirli olmağı öyrənir. Oruca riya və göstərişin qarışmaq 
ehtimalı çox azdır. Çünki oruc yalnız Allah rizası üçün 
tutulur. Bundan əlavə oruc günahların bağışlanmasına sə¬ 
bəb, cəhənnəm əzabından qoruyan bir qalxandır. 

İnsan oruc sayəsində ehtiyac sahiblərini daha yaxşı an¬ 
layır. Oruc insanın mərhəmət hissini gücləndirir, yoxsullara 
yardım şüuru formalaşdırır. Bunlar orucun faydalarından 
bəziləridir. Oruc haqqındakı fiqhi hökmləri bilmək istəyənlər 
elmihal kitablarına müraciət edə bilərlər. Burada isə orucu 
fiqhi olaraq pozmasa belə savabını azaldan bir neçə xüsusa 
toxunmaq istəyirəm. Bunlar qeybət, göz zinası, yalan da¬ 
nışmaq kimi günahlardır. Rəsulullah sallallahu aleyhi və 
səlləm belə buyurmuşdur: 

“Kim yalan danışmaqdan və yalanla iş görmək¬ 
dən əl çəkməsə, (bilsin ki) onun yemək-içməyi tərk 
etməsinə (oruc tutmasına) Allahın ehtiyacı yoxdur 
(Allah belə bir oruca iltifat göstərib qiymət ver¬ 
məz) ” 66 

Bu və bənzəri günahlarla orucunu kirlədənlər üçün isə 
Rəsulullah sallallahu aleyhi u ə səlləm belə buyurmuşdur: 

“Elə oruc tutanlar var ki, orucdan onlara ancaq 
aclıq və susuzluq qalar” 67 

Ramazan ayı oruc ibadəti ilə yanaşı təravih namazı, 
sədəqə, etikaf, Quranı xətm etmək və digər ibadətlərlə 
təmizlənmək və gözəl əxlaq sahibi olmaq üçün bir qazanc 
mövsümüdür. Ramazanı hikmət və mahiyyətini anlayaraq 


66 . Buxari, Savm, 8. 

keçirsək günahlardan təmizlənərək bayram etmiş olarıq. 
Yəni bayramımız həqiqi bayram olar. Həyatımızı ramazan 
ayındakı kimi yaşadıqda isə ölüm günümüz bizim üçün əsl 
bayrama çevrilər. 

İslamın əsaslarından biridə imkanı olan müsəlmanların 
ömründə bir dəfə həcc ziyarətinə getməsidir. Həcc bədən 
və mal ilə edilən ibadətdir. Həcc haqqındakı fiqhi hökm¬ 
lərə toxunmaq fikrim yoxdur. Sadəcə mahiyyəti və bəzi 
hikmətlərini xatırladacam. 

Həcc ibadəti möminləri eyni məqsəddə birləşdirir. Dün¬ 
yanın dörd tərəfindən həccə gələnlər Allah rizası üçün bir 
araya gəlib bərabər ibadət edirlər. Bu baxımdan həcc mü¬ 
səlmanların birliyinin simvoludur. Həcdə insanların ayaq¬ 
ları yalın, başları açıq olması və ağ libas geyinməsi məhşər 
gününü xatırladır. Beləcə sanki qiyamət səhnəsi dünyada 
ikən gözlər önündə canlanır. İlk vəhyin nazil olduğu, ilk 
dəvətin aparıldığı, uğrunda canlar fəda edilən o müqəddəs 
torpaqlarda olmaq, müsəlmanların dini yaşamaq və bu 
din üçün çalışmaq şövqlərini artırır. Səfər əsnasındakı çə¬ 
tinliklər isə insana nemətlərin qədrini bilməyi və şükür et¬ 
məyi öyrədir. 

Həcc ömürdə bir dəfə fərz qılınıb. İmkanı olanlar daha 
çox həcc edə bilər. Deməli, həcc elə bir ibadətdir ki, ömür¬ 
də bir dəfə edilir, ancaq təsiri ömürlükdür. Sanki insanın 
ömründə bir dəfə istifadə etdiyi çox faydalı dərman kimi¬ 
dir həcc. Həcc hansı yaşda edilməsindən asılı olmayaraq, 
möminini anadan doğulmuş kimi günahlardan təmizləyən 
ibadətdir. Həcc ibadətini haqqı ilə yerinə yetirən bir mömin 
bu təmizliyi ölənə qədər qorumağa çalışmalıdır. 

İnsanların gözündə “təmiz” olduğunu göstərmək, ad-san 
qazanmaq, mövqe əldə etmək, insanlardan hörmət gör¬ 
mək və bu kimi məqsədlərlə həcc etmək əsla doğru deyildir. 

Bəlkə də bu düşüncə ilə ibadət edənə insanlar hörmət edər. 
Ancaq bu məqsədlə edilən həccin Allah dərgahında heç bir 
dəyəri yoxdur. Çünki Allah əməllərə insanın niyyətinə və 
səmimiyyətinə görə dəyər verir. Qısacası həcc digər iba¬ 
dətlərdən fərqli olaraq ömürdə bir dəfə edilsə də, bir çox 
savab və fəzilətləri olan ibadətdir. 

Həcc ibadəti əvvəlcə paltarları dəyişərək tikişsiz, iki par¬ 
ça, ağ ehramı geyinməklə başlayır. Bundan sonra təvaf, 
Mina, Müzdəlifə, şeytan daşlama, Ərafat, qurban kəsmək 
və digər həcc ayinlərini yerinə yetirilir. Həcc həm də nəfsin 
istəklərinə “yox” deməkdir. Ag ehramda gəzməklə, Ərafat- 
da vəqfəyə durmaqla və axırda saçını kəsdirib ehramdan 
çıxmaqla insan, bir mənada nəfsinin bütün istəklərinə qarşı 
gəlir. Məhz bu şüurla edilən həcc insanı Allaha yaxınlaşdı¬ 
rar və günahların bağışlanmasına vəsilə olar. 

“Həqiqətən, insanlar üçün ilk bina olunan ev (mə¬ 
bəd) Məkkədəki evdir ki, o, şübhəsiz, bütün aləm¬ 
lərdən ötrü bərəkət və doğru yol qaynağıdır.” “Ora¬ 
da aydın nişanələr - ibrahimin məqamı vardır. Ora 
daxil olan şəxs əmin-amanlıqdadır (təhlükədən kə¬ 
nardır) . Onun yoluna (ərzaq, minik, və sağlamlıq ba¬ 
xımından) gücü çatan hər bir kəsin həccə gedib o 
evi ziyarət etməsi insanların Allah qarşısında bor¬ 
cudur. Kim bunu (bu borcu) inkar edərsə (özünə 
zülm etmiş olar). Əlbəttə, Allah aləmlərə (heç kəsə) 
möhtac deyildir.” 68 

Hikmətlərinə toxunacağım mövzulardan biri də qurban 
ibadətidir. İmkanı olan müsəlmanın müəyyən günlərdə Alla¬ 
hın adını anaraq müəyyən heyvanlardan birini kəsməsinə 
qurban deyilir. Qurban dinimizin əmridir və hökmü vacib- 

dir. Qurbanın mahiyyətini anlamaq üçün bu ibadətin hik¬ 
mətlərinə nəzər salaq. 

1. Qurban təslimiyyətin ifadəsidir. Yəni qurban ibadəti 
bizə lazım gəlsə Allah üçün canından, malından, övladından 
və hər şeyindən keçməyi öyrədir. Qurban ibadətinin tarixi 
də bununla əlaqəlidir. Allah Təala “Saffat” surəsində belə 
buyurur: 

(ibrahim müqəddəs torpağa yetişdikdən sonra 
dua edib) dedi: “Ey Rəbbim! Mənə salehlərdən olan 
(bir övlad) bəxş et!” 

Biz də ona həlim xasiyyətli bir oğlan uşağt (İs¬ 
mail) ilə müjdə verdik. 

O, yüyürüb qaçmaq (atasına kömək edə bilmək) 
çağma (on üç yaşma) çatdıqda (ibrahim) dedi: “Oğ¬ 
lum! \Uxuda gördüm ki, səni qurban kəsirəm. Bax 
gör (bu barədə) nə fikirləşirsən!” O dedi: “Atacan! 
Sənə nə əmr olunursa, onu da et. inşallah, mənim 
səbrlilərdən olduğumu görəcəksən!” 

Onların hər ikisi (Allahın əmrinə) təslim olduğu 
və (ibrahim İsmaili qurban kəsmək üçün) üzüstə ye¬ 
rə yıxdığı zaman 

Biz ona belə xitab etdik: “Ya ibrahim! 

Artıq sən röyanın düzgünlüyünü (Allah tərəfindən 
olduğunu) təsdiq etdin!” (Sənə yuxuda nə əmr olun¬ 
muşdusa, onu yerinə yetirdin. Allah sənə lütf edərək 
oğlunun yerinə bir qoç kəsməyi buyurur). Biz yaxşı 
iş görənləri belə mükafatlandırırıq. 

Şübhəsiz ki, bu, açıq-aydın bir imtahan idi. 

Biz ona böyük bir qurbanlıq (Habilin qurbanlıq 
qoçunu) əvəz verdik. 

Sonradan gələnlər arasında onun üçün (yaxşı ad, 
gözəl xatirə) qoyduq. 

(Onu belə yad edirlər:) “ibrahimə salam olsun !” 69 

Bu ayələrdən də göründüyü kimi, İbrahim peyğəmbər 
Allahın əmrinə uyğun övladını qurban etməyə, İsmayıl da 
Allah üçün canından keçməyə hazırdır. Ayələr bizə üç əsas 
xüsusu öyrədir: 

a) İbrahim və İsmayılın təslimiyyəti, 

b) Allahın bunu bir imtahan olduğunu onlara bildirməsi 

c) Allahın mükafatı. 

Biz qurbandan əvvəlcə bunu öyrənməliyik. Bir mömin 
Allahın əmrinə qeyd-şərtsiz təslim olmalıdır. İndi özümüz 
düşünək, Allahın ən böyük əmri gündə 5 vaxt namaz qıl¬ 
maqdır. Bu əmri yerinə yetirməyib qurban kəsənlər gö¬ 
rəsən, qurbanın mahiyyətini anlayıblarmı? Və ya Allah 
üçün övladını Onun dininə xidmət üçün verə bilməyənlər 
qurbanın mahiyyətindən xəbərdardır? Allah üçün malından 
keçə bilməyənlər, övladını qurban verməyə hazır olan 
İbrahimi, canından keçməyə hazır olan İsmayılı anlayıblar?! 

2. Qurban Allaha yaxınlıq vəsiləsidir. Allah Təala “Həcc” 
surəsində belə buyurur: 

“Onların nə əti, nə də qanı, əlbəttə, Allaha çat¬ 
maz. Allaha çatacaq olan yalnız sizin təqvanızdır 
(səmimi-qəlbdən etdiyiniz ibadətdir )...” 70 

Bu ayədə ifadə edildiyi kimi Qurban kəsmək Allaha ya¬ 
xınlıq vəsiləsidir. Yəni Qurbanı Allahın əmrinə itaət edib, 
Onun adı ilə Onun rizası üçün kəsmək lazımdır. 


69. Saffat 100-109. 

70. Həcc 37. 

3. Qurban müsəlmanlar arasında qardaşlıq, birlik-bə¬ 
rabərlik duyğusunu formalaşdırır. Allah Təala “Həcc” su¬ 
rəsində belə buyurur: 

“Biz qurbanlıq dəvələri də Allahın nişanələrindən 
(Onun haqq dininin əlamətlərindən) etdik. Sizin 
üçün bu qurbanlarda (dini və dünyəvi) xeyir var¬ 
dır. Artıq onları ayaq üstə durduqları (sol əli bağlı, 
sağ əli və iki ayağı açıq vəziyyətdə olduqları) halda 
kəsərkən üstlərində Allahın adını çəkin (bismillah 
deyin). Onlar böyrü üstə düşən (canları çıxdığı) 
zaman (ətindən) özünüz də yeyin, (yanınızda olub 
utandığından) əl açmayana (lakin verilənə etiraz et¬ 
məyənə) və dilənçiyə də yedirdin. Onları (qurbanlıq 
heyvanları) sizə belə ram etdik ki, bəlkə, (nemə¬ 
timizə) şükr edəsiniz !” 71 

Ayədən də göründüyü kimi, Qurban kəsən öz kəsdiyin¬ 
dən özü və ailəsi yeyə, imkansız müsəlmanlara yedirə 
bilər. Bu da cəmiyyətdə ictimai yardımlaşma və qardaşlıq 
şüurunu gücləndirir. Qısacası, qurban müsəlmanlar üçün 
çox önəmli bir ibadətdir. 

Bu bölümdə qısaca bəzi ibadətlərin hikmətlərinə toxun¬ 
duq. Şübhəsiz ki, bu yazını uzatmaq da olar. Lakin bu qə- 
dərinin kifayət edəcəyi qənaətindəyəm. Bu nöqteyi-nəzər¬ 
dən baxsaq ibadətlərimiz daha çox dəyər qazanar. 


71. Həcc 36. 




Qəlb xəstəlikləri 

Allah Təala “Şüəra” surəsində belə buyurur: “O gün 

ki, nə mal-dövlət, nə də övlad bir fayda verər! Ancaq 
sağlam (təmiz, daxilində şəkk-şübhəyə, küfrə, şirkə 
və nifaqa yer olmayan) bir qəlblə Allahın hüzuruna 
gələn kimsədən (möminlərdən) başqa !” 72 

Bu ayədə qiyamət günü qurtulanların “təmiz bir qəlblə” 
gələnlər olduğu bildirilir. Buna görə müsəlman qəlbini bü¬ 
tün pisliklərdən təmizləmək üçün çalışmalıdır. Tərtəmiz bir 
qəlb isə küfr, şirk, nifaq, günah və digər qəlb xəstəlikləri 
olmayan bir qəlbdir. Allah Təala münafiqlərdən bəhs edər¬ 
kən belə buyurur: 

“Onların qəlblərində mərəz (nifaq və həsəd mərə¬ 
zi) var. Allah onların (şəkk, kin və nifaq) mərəzini 
daha da artırar. ” 73 Bu ayədə münafiqlərinin qəlbində xəs¬ 
təlik olduğu bildirilir. Başqa bir ayədə isə belə buyurulur: 

“Məgər onlar (peyğəmbərləri yalançı hesab edən 
kafirlər) yer üzündə gəzib dolaşmırlarmı ki, düşü¬ 
nən qəlbləri (bəsirət gözləri), eşidən qulaqları ol¬ 
sun? Həqiqətən, gözlər kor olmaz, lakin sinələrin- 
dəki ürəklər (qəlb gözü) kor olar. (Kafirlər keçmiş 
ümmətlərin başına gələn müsibətləri zahiri gözləri 
ilə görsələr də, qəlb gözü ilə görüb onlardan heç 
bir ibrət almazlar) ” 74 Bu ayədə zikr edilən “həqiqətən 
gözlər kor olmaz, lakin sinələrdəki qəlblər kor olar” ifadəsi 
düşündürücüdür. 

Əbu Həmid Qəzali “İhyayı-ulumiddin” əsərində belə de- 

yir: 

“Allahı bilən, Allaha yaxınlaşdıran, Onun üçün çalışan, 
Onun nəzdindəki sirləri kəşfedən qəlbdir. Digər əzalar 
qəlbin köməkçiləridir... İnsan ancaq qəlbini təmizləməklə 
qurtuluşa qovuşar. Qəlbini kirlətdiyi və qəflətə daldıqda 
isə doğru yoldan uzaqlaşar və rəhməttən məhrum qalar. 
Əslində Allaha itaət edən qəlbdir. İbadətlərdən gələn feyz 
qəlb vasitəsilə gəlir. Allahı inkar edən də qəlbdir Əzalara 
sirayət edən çirkinliklər ancaq onun əsəridir. Zahiri gözəllik 
və çirkinliklər ancaq qəlbin qaranlıq və nurlu olmasından 
qaynaqlanır. Yəni hər qəlb içindəkini çölə sızdırır...” 75 

Mömin qəlbini həmişə təmiz saxlamağa çalışmalıdır. Bu 
hissədə ümmət içərisində yayğın bəzi qəlb xəstəliklərinə 
qısaca diqqət çəkmək istəyirəm. Qeyd edəcəyim ilk qəlb 
xəstəliyi riyadır. Hərəkət və davranışlardakı göstəriş riya 
adlanır. Yəni riya hər hansı yaxşı əməli Allah üçün yox in¬ 
sanlara göstərmək məqsədilə, onların xoşuna gəlmək üçün 
etməkdir. Bu cür davranan şəxsə “riyakar” deyilir. Allah 
Təala “Bəqərə” surəsində belə buyurur: 

“Ey iman gətirənlər! Sədəqələrinizi malını riya¬ 
karlıqla (özünü xalqa göstərmək üçün) sərf edən, 
Allaha və axirət gününə inanmayan şəxs kimi, minnət 
qoymaq və əziyyət verməklə puça çıxarmayın. Belə 
şəxslərin halı, üzərində bir az torpaq olan qayaya 
bənzər ki, şiddətli bir yağış o torpağı (yuyub) apa¬ 
rar və qayanı çılpaq bir daş halına salar. Onlar qa¬ 
zandıqlarından bir şeyə qadir (nail) olmazlar. Şübhə¬ 
siz ki, Allah kafirləri haqq yoluna yönəltməz !” 76 

Digər bir ayədə isə Rəbbimiz belə buyurur: 


75. Qəzali, İhyayı ulumid-din. 

“Öz mallarım xalqa göstərmək (şöhrət qazanmaq) 
xətrinə xərcləyənləri, Allaha və axirət gününə inan¬ 
mayanları da (Allah sevməz). Şeytanla yoldaşlıq 
edənlərin yoldaşı necə də pisdir !” 77 

Bu ayələrdə Allah Təala, Allah rizası üçün deyil, insanla¬ 
ra özünü göstərmək üçün sədəqə verənlərin bu əməllərin¬ 
dən heç bir savab qazanmayacaqlarını bizə bildirir. Çünki: 

“Əməllər niyyətlərə görədir ...” 78 

Başqa bir ayədə isə Rəbbimiz riyanın münafiqlərin əla¬ 
məti olduğunu bildirir: 

“Münafiqlər Allahı aldatmağa çalışırlar. Halbuki 
əslində (Allah) onları aldadır. Onlar namaza durduq¬ 
ları zaman (yerlərindən) tənbəlliklə (könülsüz) qal¬ 
xar, özlərini (yalandan) xalqa göstərər və Allahı ol¬ 
duqca az yad edərlər. ” 79 

Rəsulullah sallallahu aleyhi və səlləm də hədislərində ri¬ 
yanın təhlükəli əməl olduğunu bizə bildirmişdir. Bir hədisdə 
Rəsulullah sallallahu aleyhi və səlləm qiyamət günü ilk he¬ 
saba çəkiləcək şəhid, alim və kasıblara çox sədəqə verən¬ 
dən bəhs edir. Onlar bu əməlləri insanlara göstərmək üçün 
etdiklərinə görə, cəhənnəmə atılacaqlarını xəbər verir. 80 

Hədislərdə riya gizli şirk olaraq da təsvir edilir. Rəsulullah 
sallallahu aleyhi və səlləm belə buyurur: “Allah Təa¬ 
la buyurdu: “Mən şərik qoşanların şəriklərindən ən 
uzaq olanıyam. Hər kim etdiyi ibadətdə və gör¬ 
düyü işdə məndən başqasını mənə şərik qoşar- 


77. Nisa 38. 

78. Buxari, İman, 41, Müslim, İmarə, 155. 

79. Nisa 142 

sa, onu da, şərik qoşduğunu da rədd edərəm ”. 81 

Cundub ibn Abdullah radiyallahu anh Peyğəmbərimizin 
belə buyurduğunu nəql edir: 

“Kim “etdiyi əməli bilsinlər və eşitsinlər” deyə 
camaat çatdırarsa (əməlinə riya qatarsa), Allah Qi¬ 
yamət günü o şəxsin gizli işlərini hər kəsə elan edərək 
onu rəzil-rüsvay edər. Kim də əməlinə riya qarışdı¬ 
rıb göstəriş üçün riyakarlıq edərsə, Allah da Məhşər 
meydanında onun gizli düşüncə və niyyətlərini üzə 
çıxarıb riyakarlığını ifşa edər ”. 82 

Əbu Hureyrənin radiyallahu anh nəql etdiyinə görə, 
Allah Rəsulu belə buyurmuşdur: “Allah rizasını qazan¬ 
maq məqsədilə öyrənilməli olan bir elmi sırf mənfəət 
əldə etmək üçün öyrənən (o elmi dünyaya (dünya 
mənfəətlərinə) vasitə və alət edən) adam Qiyamət 
günü Cənnətin qoxusunu da ala bilməz ”. 83 

Əli ibn Əbu Talib belə demişdir: “Riyakarın üç əlaməti 
var: Tək olanda tənbəlləşər, xalq arasında fəallaşar 
və təriflənəndə çox ibadət edər, təriflənməyəndə iba¬ 
dəti azaldar ”. 84 

Bir alim belə demişdir: “Əməli qorumaq, əməl etmək¬ 
dən çətindir”. 85 

İxlas riyanın əksidir. İxlas əməlləri yalnız Allah rizası 
üçün etməkdir. “Əməldəki ixlas bədəndəki ruh kimidir. 


81. Müslim, Zühd 46, Əhməd 2 301, 435 

82. Buxari, Əhkam, 9; Müslim, Zöhd 47; İbn Macə, Zöhd, 21. 

83. Əbu Davud, Elm, 12; İbn Macə, Müqəddimə, 23 

84. Qazali, İhyayı ulumid-din. 

85. Qəzali, İhyayı ulumid-din. 

İxlassız əməl əlavə yorğunluqdan başqa bir şey deyil”. 86 
Allah Təala “Hicr” surəsində belə buyurur: 

“(İblis) dedi: “Ey Rəbbim! Məni azdırmağına (rəh¬ 
mətindən kənar etməyinə) əvəz olaraq and içirəm ki, 
mən də (bunun müqabilində) onlara (pis əməllərini, 
günahlarını) yer üzündə yaxşı göstərib onların ha¬ 
mısını yoldan çıxaracağam! Yalnız Sənin ixlaslı qul¬ 
larından başqa !” 87 

Riyanın və ixlas haqqında nümunələrin sayını artırmaq 
da olar. Ancaq bu qədərinin kafi olduğunu düşünərək, di¬ 
gər bir qəlb xəstəliyi olan təkəbbür haqda qısaca məlu¬ 
mat vermək istəyirəm. Təkəbbür lovğalanmaq, özünü 
başqalarından üstün görmək, inadkarlıq edib haqqı qəbul 
etməmək deməkdir. Allah Təala Qurani-Kərimdə müxtəlif 
ayələrdə lovğalanmağı yasaqlamışdır: 

“Yer üzündə təkəbbürlə gəzib dolanma ...” 88 

Biz bu axirət yurdunu yer üzündə təkəbbürlük 
etməyənlərə və fitnə-fəsad törətməyənlərə qismət 
edərik. (Ən gözəl) aqibət ancaq Allahdan qorxub pis 
əməllərdən çəkinənlərindir ! 89 

“Adamlardan təkəbbürlə üz çevirmə, yer üzündə 
lovğa-lovğa gəzib dolanma. Həqiqətən, Allah heç bir 
özündən razını, lovğalanıb fəxr edəni sevməz !” 90 

“(Onlara belə deyiləcəkdir:) “Bu (əzab) sizin yer 
üzündə nahaq yerə sevinməyinizə və təkəbbürlən- 


86. Osman Nuri Topbaş, Fəzilətlər Mədəniyyəti. 

87. Hicr 39-40. 

88. İsra 37. 

89. Qasas 83. 

90. Loğman 18. 

məyinizə görədir!” “Girin cəhənnəmin qapılarına (tə¬ 
bəqələrinə) orada əbədi qalmaq üçün!” Təkəbbürlü- 
lərin sığınacağı necə də pisdir !” 91 

Allah Təala “Bəqərə” surəsində İblisin lovğalanmağının 
kafir - olmağına səbəb olduğunu bildirir: 

“(Ya Peyğəmbər!) Biz mələklərə: ‘Adəmə səcdə 
edin! - dedikdə iblisdən başqa (hamısı) səcdə etdi. 
(Yalnız) o, lovğalanaraq (səcdə etməkdən) imtina et¬ 
di və kafirlərdən oldu .” 92 

Rəsulullah sallallahu aleyhi və səlləm də hədislərində 
lovğalığın pis əməl olduğunu bildirmişdir. Abdullah ibn Mə¬ 
sud Rəsulullahın sallallahu aleyhi və səlləm belə buyurdu¬ 
ğunu nəql edir: “Qəlbində zərrə qədər təkəbbür olan 
cənnətə girə bilməz”. Səhabələrdən biri: 

- İnsan paltarının və ayaqqabısının gözəl olmasını ar¬ 
zulayır, -dedi. Rəsulullah sallallahu aleyhi və səlləm belə 
buyurdu: 

- Allah gözəldir, gözəli sevər. Təkəbbür isə haqqı 
qəbul etməmək və insanları xor görməkdir . 93 

Rəsulullah yenə bu haqda belə buyurmuşdur: 

“Sizə cəhənnəmliklərin kim olduğunu xəbər ve¬ 
rim? Onlar qatı qəlbli, kobud, xəsis və lovğalanaraq 
yeriyənlərdir ”. 94 


91. Mumin 75-76. 

92. Bəqərə 34. 

93. Müslim, İman, 147; Əbu Davud, Libas, 26; Tirmizi, Birr, 
61. 

94. Buxari, Əyman, 9, Təfsiru surə, 68; Müslim, Cənnət, 47; 
İbn Macə, Zöhd, 4. 

“Bir adam o qədər lovğalanar. Axırda zalımlar dəs¬ 
təsinə yazılar. Beləliklə zalımlara verilən cəza ona 
da verilər ”. 95 

Əbu Həmid Qəzali təkəbbür xəstəliyinin müalicəsi haq¬ 
qında bunları deyir: 

“Kibri müalicə etmək üçün birinci yol ,qəlbdəki təkəb¬ 
bür ağacını kökündən yıxmaqdır. Sonra müvəqqəti kibri 
xüsusi səbəblərlə məhv etməkdir. Qəlbdəki lovğalıq ağacını 
kökündən yıxmaq üçün elm və əməl lazımdır. Elmi mü¬ 
alicə insanın həm özünü, həm də Rəbbini tanımasıdır. 
Buna nail olan lovğalıq ağacını yıxmağı bacarar. İnsan 
özünü - nəfsini yaxından tanıdıqda acizliyini, zəifliyini və 
gücsüzlüyünü anlayar. Təvazökarlıqdan başqa heç nəyin 
fayda verməyəcəyini, lovğalanmağın əbəs olduğunu dərk 
edər. Rəbbini tanıdıqda isə, böyüklüyün ancaq Allaha aid 
olduğunu bilər. Əmələ isə Allaha qarşı təvazökarlığı həyata 
tətbiq etməkdir. Rəsulullah və əməli saleh bəndələr kimi 
bütün varlıqlara qarşı təvazökar olmaqdır. Beləcə nəfsini 
tanıyan, lovğalıqdan uzaq durmalı bunu təvazökarlıqla əvəz 
etməlidir.” 96 

Qısacası, lovğalıq xəstəliyinin dərmanı təvazödür. Təva- 
zö yumşaq qəlbli olmaq, Haqq qarşısında acizliyini dərk 
etməkdir. İnsan sahib olduğu elm, mövqe və sərvət kimi 
hər hansı bir nemətlə, bunlardan məhrum olanlara qarşı 
üstünlük iddia edərək maddi-mənəvi haqsızlıq etməməlidir. 97 

İyad ibn Himərin radiyallahu anh nəql etdiyinə görə, 
Allah Rəsulu belə buyurmuşdur: 


95. Tirmizi, Birr, 61; Nəvəvi, Riyazus Salihin, 621-ci hədis 

96. Qəzali, İhyayı ülumid-din. 

97. Osman Nuri Topbaş, Fəzilətlər Mədəniyyəti. 

“Uca Allah mənə: “Təvazökarlığı təbiətən mə¬ 
nimsəyərək bir-birinizlə olduqca təvazökar davra¬ 
nın. O səviyyədə təvazökar olun ki, bir insan başqası 
ilə rəftarında qürur, təkəbbür, hörmətsizlik və həd¬ 
di aşma kimi pis hərəkətlərə yol verməsin!” - deyə 
vəhy etdi ”. 98 

Allah Təala möminlərin bu xüsusiyyətini “Furqan” su¬ 
rəsində belə xəbər verir: 

“Rəhmanın (əsl) bəndələri o kəslərdir ki, onlar 
yer üzündə təmkinlə (təvazökarlıqla) gəzər, cahillər 
onlara söz atdıqları (xoşlarına gəlməyən bir söz de¬ 
dikləri) zaman (onları incitməmək üçün) salam de¬ 
yərlər. ”" 

Allah Rəsulunun və ümmətin böyüklərinin həyatı təva¬ 
zökarlıq nümunələri ilə zəngindir. Ancaq burda digər möv¬ 
zuya keçmək istəyirəm. Bəhs edəcəyim bu xəstəlik təkəb¬ 
bürə bənzəyir ki, bu ucb xəstəliyidir. Ucb insanın özünü 
başqalarından üstün görməsi, şəxsi qüsurlarını görməyib 
yalnızı özünü bəyənməsi, etdiyi ibadətləri, yaxşılıqları bə¬ 
yənməsi, onlarla öyünməsinə deyilir. İmam Qəzali deyir ki, 
“Bütün pis işlərin üç mənbəyi var: həsəd (qısqanclıq), riya 
(göstəriş) və ucb. Qəlbini bunlardan təmizləməyə çalış!” 

İslam alimlərinin fikrincə, ucb insana Uca Allahın əza¬ 
bını unutdurur. İnsanın başqaları ilə məsləhətləşməsinə, 
onların fikirlərindən bəhrələnməsinə mane olur. Bu qəbil 
insanlar eqoist olur, ancaq öz nəfslərini dinləyirlər, heç ki¬ 
min nəsihətini qəbul etmirlər və nəticədə onların tövbə et¬ 
məsi çətinləşir. Ucb təkəbbürə bənzəsə də ondan fərqlənir. 


98. Müslim, Cənnət, 64. 

99. Furqan 63. 

Məsələn bir insan dünyada tək başına qalsa, təkəbbürlənə 
bilməz, ancaq özünü bəyənə bilər. 

Allah Təala “Tövbə” surəsində belə buyurur: 

“Allah sizə bir çox yerlərdə, həmçinin Hüneyn (vu¬ 
ruşu) günündə kömək etdi. O gün çox olmağınız xo¬ 
şunuza gəlsə də, bir faydası olmadı, gen dünya sizə 
dar oldu (yer üzü genişliyinə baxmayaraq sizə dar 
gəldi), sonra dönüb qaçdınız.” 

“Sonra da Allah Öz Peyğəmbərinə və möminlərə 
arxayınlıq nazil etdi, (köməyinizə mələklərdən iba¬ 
rət) görmədiyiniz əsgərlər endirdi və kafirləri əzaba 
düçar etdi. Bu, kafirlərin cəzasıdır !” 100 

Bu ayə Məkkənin fəthindən sonra baş vermiş Huneyn 
döyüşü haqqında nazil olmuşdur. Müsəlmanların sayı 12000 
nəfər idi. İlk dəfə idiki, müsəlman əsgərlərin sayı kafir¬ 
lərdən çox idi. Ordudakı bəzi əsgərlər saylarının çoxluğu 
ilə öyünürdülər. Yəni zəfərin say çoxluğu ilə yox, Allahın 
yardımı ilə olduğunu unutmuşdular. Bu düşüncələrlə döyü¬ 
şə girən İslam ordusu döyüş başlayanda məğlub oldu. 
Ancaq sonra Allahın yardımı, Hz.Peyğəmbərin sallallahu 
aleyhi və səlləm duası və hərbi bacarığı sayəsində yenidən 
düşmənə hücum etdi və qalib gəldi. Burada ucbun orataya 
çıxmasına səbəb əsgərlərin özlərini bəyənmələri və üstün 
görmələri idi. 

Ucb xəstəliyinin dərmanı da lovğalığın dərmanı ilə 
eynidir. Yəni insan öz acizliyini və zəifliyini dərk etməli, 
həmçinin Rəbbinin əzəmətini, böyüklüyünü, qüdrətini dü¬ 
şünməli və nemətlərin Allahdan olduğunu bilməlidir. Bu¬ 
nun əksi - yəni nemətlərin Allahdan yox, öz nəfsindən 


100. Tövbə 25-26 

olduğunu bilmək ucb sayılır. Ucb isə tövhidə ziddir. 

İndi isə qısaca qəzəb və səbir məsələsinə toxunmaq istə¬ 
yirəm. Qəzəb şeytanın vəsvəsəsi nəticəsində insanın özünü 
itirməsi, normal vəziyyətindən uzaqlaşmasıdır. İnsan qəzəb 
nəticəsində düşünmədən çirkin sözlər söyləyə, hərəkətlər 
edə, hətta bəzən dindən çıxmasına səbəb olacaq kəlmələr 
işlədə bilər. Elə bu səbəbdən Allah Rəsulu sallallahu aleyhi 
və səlləm özündən nəsihət istəyənə qəzəblənməməyi töv¬ 
siyə etmişdir. 101 

Məlumdur ki, bir səbəbi ortadan qaldırmaqla onun nəticə¬ 
sini də ortadan qaldırmış oluruq. Hədisdəki qəzəblənmə 
əmri də qəzəb məsələsini birdəfəlik həll etmək üçündür. 
Təbii ki, bu həmişə mümkün deyil. Çünkü insanın fitrəti 
gərəyi bəzən qəzəblənir, özündən çıxır. Qəzəblənərkən ne¬ 
cə hərəkət etməli olduğumuzu Rəsulullah sallallahu aleyhi 
və səlləm hədislərində belə izah edir: 

Süleyman bin Surad radıyallahu anh nəql edir ki, bir 
gün Rəsulullahın sallallahu aleyhi və səlləm yanında otur¬ 
muşdum. İki nəfər bir-biri ilə mübahisə edirdi. Onlardan 
birinin sifəti qəzəbindən qıpqırmızı olmuş, boynunun da¬ 
marları şişmişdir. Bunu görən Rəsulullah sallallahu aleyhi 
və səlləm belə buyurdu: 

“Mən bir söz bilirəm ki, əgər bu adam həmin sözü 
söyləsə, hirsi soyuyar. Əgər o “əuzu billəhi minəş- 
şeytanir-racim” yəni “ilahi rəhmətdən qovulmuş şey¬ 
tandan Allaha sığınıram” desə bu halı keçib gedər.” 

Oradakılar Allah Rəsulunun sallallahu aleyhi və səlləm bu 
tövsiyəsini həmin şəxsə çatdırdılar. 102 


101. Buxari, Ədəb, 76; Tirmizi, Birr, 73. 

102. Buxari, Bədul-xəlq, 11; Müslim, Birr, 109. 

Bu hədisdə qəzəblənmiş insana şeytandan Allaha sığın¬ 
ması tövsiyə edilir. Necə ki, Allah Təala “Fussilət” surəsində 
buyurur: 

“Əgər sənə Şeytandan (bu xislətə mane olan) bir 
vəsvəsə gəlsə (fəsad toxunsa), Allaha sığın. Şübhəsiz 
ki, Allah (hər şeyi) eşidəndir, biləndir !” 103 

Rəsulullahın sallallahu aleyhi və səlləm bu tövsiyəsi zikr 
olunan ayəni təsdiq mahiyyətindədir. Hədisin şərhlərində 
bildirilir ki, mübahisə edən həmin sahabəyə Rəsulullahın 
sallallahu aleyhi və səlləm bu tövsiyəsi çatdırılmış, o da hə¬ 
min sözləri deyərək sakitləşmişdir. Hətta başqa rəvayətə 
görə, “Mən dəli olmuşam, mənə nə olub?” deyərək özünü 
ələ almışdır. Kin və qəzəb şeytandandır. Şeytandan Allaha 
sığınmaqla kin və qəzəbin səbəbini ortadan qaldırırıq. 104 

Buna bənzər digər hədislərdə qəzəbin şeytandan oldu¬ 
ğu, şeytanın da atəşdən yaradıldığı, suyun atəşi söndürdüyü 
və bu səbəbdən qəzəblənərkən dəstəmaz almağın gərəkli 
olduğu bildirilir. 105 

Allah Təala “Ali İmran” surəsində qəzəbi udmağın müt- 
təqilərin əlaməti olduğunu bizə bildirir: 

“O müttəqilərki, bolluqda da, qıtlıqda da (malları¬ 
nı yoxsullara) xərcləyər, qəzəblərini udar, insanların 
günahlarından keçərlər. Allah yaxşılıq edənləri se¬ 
vər .” 106 

Rəsulullah sallallahu aleyhi və səlləm də buna diqqət 


103. Fussilət 36. 

104. Riyazus Salihin tərcümə və şərhi, 47-ci hədisin şərhi, 
Erkam yayınları 

105. Əbu Davud, Ədəb, 4. 

106. Ali İmran 134. 

çəkir: 

“Əsl pəhləvan güləşdə rəqiblərini məğlub edən de¬ 
yil, əsəbiləşdiyi zaman nəfsinə hakim olandır ”. 107 

Buna bənzər hədislər çoxdur. Qeyd etdikərimiz insanın 
qəzəb halında özünü düzgün idarə etməsi üçün edilən töv¬ 
siyələrdən bəziləridir. Çünkü insan əsəbi halda dediyi bir 
sözün və ya etdiyi hərəkətin peşmançılığını ömür boyu 
çəkə bilər. 


107. Buxari, Ədəb 76; Müslim, Birr, 107-108. 

Müsəlman gəncin şəxsiyyət 
olaraq formalaşması 

Bir problemə də toxunmaq istəyirəm. Məlumdur ki, 
müsəlmanlar çox çətin dövrdən keçirlər. Hər zaman və 
hər zamandan çox hazırkı vəziyyətdə müsəlmanlara yük 
olacaq insana yox, İslamın yükünü çiyinlərində daşıyacaq 
insana ehtiyac var. İslamın yükünü çiyinlərində daşıyacaq 
insanlar isə böyük əksəriyyətlə gənclərdir. İslam tarixindən 
də məlumdur ki, Allah Rəsulunun sallallahu aleyhi və səl¬ 
ləm dəvətini istər ilk, istərsə də sonrakı dövrlərdə daha 
çox gənclər təbliğ etmişdir. Təbii ki, orta və yaşlı nəsildən 
olan müsəlmanlar da dinə xidmətlə vəzifəlidir. Ancaq insan 
şəxsiyyətinin formalaşması baxımından gənclik dövrünün 
xüsusi yeri var. Bu səbəbdən də müsəlman gəncin şəxsiy¬ 
yət olaraq formalaşması üçün gərəkli gördüyüm bəzi mü¬ 
lahizələri paylaşmaq istəyirəm. 

Əvvəlcə şəxsiyyət anlayışına psixoloji yöndən qısaca 
baxaq. Psixologiyada şəxsiyyət çox mənalı sözdür. Şəxsiy¬ 
yət deyərkən bir insanın danışığı, hərəkətləri, qabiliyyətləri, 
xarici görünüşü və ətrafındakılarla münasibətləri nəzərdə 
tutulur. Şəxsiyyətə bir çox təriflər vermişlər. Psixoloqların 
yekdil qəbul etdiyi şəxsiyyət tərifi yoxdur. Bu günə qədər 
verilən təriflərdə bir insanı başqalarından ayıran fiziki və 
zehni xüsusiyyətlər şəxsiyyət olaraq bildirilmişdir. Yəni in¬ 
sanı başqalarından ayıran, fərqli qılan duyğu, davranış, bə¬ 
dən, zehin, düşüncə qabiliyyətlərinin məcmusuna şəxsiyyət 
deyilir. İnsanın şəxsiyyət kimi formalaşmasında ailəsi və 
yetişdiyi mühitin də təsiri böyükdür. Bütün bunlar onun 
xarakterini təyin edir. 108 


108. Dr.Ali Riza Aydın, “Çocuğun dini şahsiyyet kazanmasmda 
ailenin önemi” 

“Şəxsiyyət kim olduğuna qərar verməkdir. Şəxsiyyət 
insan varlığının ifadəsidir. Özünü necə gördüyünü müəyyən 
etməsidir. Fərdin öz fərqliliklərini ortaya qoymasıdır. Şəx¬ 
siyyət bütün şərtlərdə sahib olunan xüsusiyyətlərin cəmidir. 
Bir fərdi və ya cəmiyyəti özü edən və ya digərlərindən 
ayıran xüsusiyyətlərin tamamına şəxsiyyət deyilir. ” 109 

Müsəlman gəncin şəxsiyyət olaraq formalaşmasında 
əsas amil psixologiyada qeyd edilən səbəblərlə yanaşı İs¬ 
lamın təməl prinsipləri olmalıdır. Yəni müsəlman gəncin 
şəxsiyyətini İslam formalaşdırmalıdır. Müsəlman şəxsiyyəti 
vəhyə uyğun həyat yaşamaqla formalaşır. Vəhyin forma¬ 
laşdırdığı şəxsiyyət cəmiyyəti islah edəcək insanlar de¬ 
məkdir. 

Müsəlman şəxsiyyəti İslamın bütün dövrlərə aid qayda 
qanunları ilə formalaşır. Müsəlman müasir dünyada ya¬ 
şasa da düşüncələri müasir fəlsəfə və sistemlərdən təsir¬ 
lənməməlidir. Müasir ideologiyalar həyatı təkcə yaşadığımız 
dünyadan ibarət gördükləri üçün sadəcə maddiyyata əhə¬ 
miyyət verirlər. Buna görə də insani dəyərlərdən uzaq¬ 
laşırlar. İslamda isə əsas olan axirət həyatıdır. Dünya fa¬ 
nidir, axirət isə baqi. Məhz bu səbəbdən İslamın gətirdiyi 
prinsiplər qiyamətə qədər davam edəcək. Müsəlman şəx¬ 
siyyətinin təməli Tövhiddir. Buna görə də müsəlman gənc 
yalnız Allahın qulu olduğunun fərqində olmalıdır. İnsanı 
azad edən də yalnız Allaha qul olmaqdır. Axı həqiqi azadlıq 
Allaha qul olmaqdır: 

“De: “Mənim namazım da, ibadətim də, həyatım 
və ölümüm də aləmlərin Rəbbi Allah üçündür !” 110 


109. Ramazan Kayan "Vəhyin Gölgesinde Kimlik İnşası” səh. 

Allaha qul olmayan, Ondan başqa hər şeyin - başda 
şeytan olmaqla nəfsinin, şəhvətinin, pulun, qadının və s. 
- qulu olar. 

“Hüriyyətin mənası Allahdan başqasına qul olmamaq- 
dır. Həmçinin niyyəti və məqsədi ali tutmaq, böyük dü¬ 
şünmək, nemətlərin fərqinə varmaqdır. İmanın ən böyük 
nemət olduğunu anlamaq, can sağlığın da bir lütf olduğunu 
dərk etməkdir. Namaz başda olmaqla ibadətlərdə qərarlı, 
davamlı və səmimi olmaq, başladığı işi bitiməkdir. Ciddi 
və təvazökar olmaq, dünyaya tapınmamaq, amma onu 
tərk də etməmək, gəncliyin keçici hisslərinə aldanmamaq, 
nizam-intizamlı həyat yaşamaqdır. Dünyanın imtahan dün¬ 
yası olduğunu unutmamaq və həmişə imtahandan üzüağ 
çıxmaq üçün səbirlə çalışmaqdır.” 111 

Müsəlman gənc kütlə psixologiyasının təsirində qalma¬ 
malıdır. Kütlə nəyin doğru, nəyin səhv olduğunu təyin 
edə bilməz. Müsəlman gənc üçün doğru və yanlış Allahın 
Quranda bildirdikləridir. O, bunları Qurandan öyrənməlidir. 

Müsəlman şəxsiyyətinin əsas xüsusiyyətlərindən biri təq- 
vadır. Uca Allah belə buyurur: 

“Allah yanında ən üstün olanınız Allahdan ən çox 
qorxanınızdır (pis əməllərdən ən çox çəkinəniniz¬ 
dir ).” 112 

İnsanın xarakterinin formalaşmasında ailənin rolu bö¬ 
yükdür. Ailə insani və İslami dəyərlərə nə qədər bağlıdırsa, 
bu uşağa təsir edir. Yəni sağlam nəsillər yetişdirməyin yolu 
sağlam ailələrdən keçir. Ailənin əhəmiyyəti haqqında aşa¬ 
ğıda məlumat veriləcəkdir. 


111. Nureddin Yıldız, “Hür Yürekli Genç” s.17. 

112. Hucurat 13. 

Düzdür ailəsini insan özü seçmir. Buna görə də qeyri- 
islami həyat yaşayan bir ailədə yaşamaq müsəlman gənc 
üçün qəbahət sayılmır. 

Müsəlman gənc çəkici görünən dünya həyatına dəyər 
verməməlidir. Ətrafındakı çirkinlikləri görüb Allahın özünə 
bəxş etdiyi iman nemətinə şükür etməli, “Rəbbim Allahdır” 
deyib, sözünün gərəklərini yerinə yetirməlidir: 

“Şübhəsiz: “Rəbbimiz Allahdır!” - deyən, sonra 
da (sözündə) düz olan kəslərə (ölüm ayağında) mə¬ 
ləklər nazil olub (belə deyəcəklər)Qorxmayın və 
kədərlənməyin! Sizə vəd olunan Cənnətlə sevinin! 

“Biz dünyada da, axirətdə də sizin dostlarmızıq. 
Orada (Cənnətdə) sizin üçün nəfsinizin çəkdiyi, is¬ 
tədiyiniz hər şey vardır .” 113 

Müsəlman gənc üçün əsas olan cənnətin gözəllikləridir. 
Buna görə də o, nəfsinin istəklərinə uymamalı, ancaq Al¬ 
lahın razılığı üçün çalışmalıdır. Ətrafındakılar zina bataq¬ 
lıqlarında batarkən, o, bu pisliyə bulaşmamalı və Hz. 
Yusuf kimi olmağın ləzzətini hiss etməlidir. Şəhvətinin 
əsiri olmayan gənclərə Yusuf aleyhissəlam çox gözəl nü¬ 
munədir. Çünki həzrət Yusuf iffət abidəsidir. Qadınlar onu 
zinaya dəvət edərkən iffətini qoruyan müsəlman gənci 
Allah Rəsulu sallallahu aleyhi və səlləm ərşin kölgəsində 
kölgələnən 7 qrup insandan biri kimi zikr etmişdir. 114 

Bir gəncin müsəlman şəxsiyyət olaraq formalaşmasında 
gözəl nümunələr də önəmlidir. Bu nümunələrə peyğəm¬ 
bərləri göstərə bilərik. Onlardan sonra Allah Rəsulunun 
səhabələri və əməlisaleh insanlar müsəlman gənc üçün 


113. Fussilət 30-31. 

114. Buxari, Azan, 36, Riqaq, 24; Müslim, Zəkat, 91. 

nümunə olmalıdır. 

Rəsulullah sallallahu aleyhi və səlləm “bu yolda kim 
mənimlə bərabərdir” dedikdə ilk əlini qaldıran və 10 
yaşında verdiyi sözü həyatı ilə isbatlayan Əli ibn Əbu Talib 
bizim üçün çox gözəl nümunədir. 

Varlı bir ailənin övladı olduğu halda gənc yaşda 
müsəlman olub, dini üçün hər şeyindən əl çəkərək hicrət 
edən, Rəsulullah sallallahu aleyhi və səlləm tərəfindən ilk 
müəllim və mübəlliğ olaraq Yəsribə göndərilən və oranı 
Mədinələşdirən, üstəlik kəfənsiz şəhid kimi Allaha qovuşan 
gənc - Musab ibn Ümeyr bizim üçün nümunədir. 

İlk inanlardan olub, həyatı boyu Rəsulullahın yanından 
ayrılmayan gənc Sad ibn Əbi Vaqqas bizim üçün nümunə¬ 
dir. 

Rəsulullaha sallallahu aleyhi və səlləm uşaqkən əmanət 
edilən və 10 il xidmətində olan gənc Ənəs bin Malik bizim 
üçün nümunədir. 

17 yaşında ordu başçısı təyin edilən Üsamə bin Zeyd 
bizim üçün nümunədir. 

Rəsulullahın sallallahu aleyhi və səlləm mübarək nəvələ¬ 
ri, cənnət gənclərinin seyidləri Həsən və Hüseyn bizim üçün 
nümunədir. Kərbəla şəhidi Hüseyn, seyidimiz Hüseyn, hər 
yeri batil bürüyəndə tək qalsa belə “mən varam ey Rəbbim” 
deyən gənclərin ən gözəl örnəyi Hüseyn... Zülm hər yerə 
yayıla bilər. Ancaq sən Hüseynsənsə dünyaya, insanlara 
fikir vermə! Yalnız Allahın razılığını və cənnəti düşün və 
haqqı müdafiə et! Hüseyn bu baxımdan bütün müsəlman 
gənclər üçün çox gözəl nümunədir. Özünə nümunə axtaran 
müsəlman gənc, Hüseynin həyatına baxmalıdır. Allah on¬ 
lardan razı olsun. 

Müsəlman gəncin məqsədləri böyük olmalıdır. İnsan 
böyük məqsədlər üçün yaradılmışdır. Buna görə də kiçik 
işlərdə ilişib qalmamalıdır. “Böyük insan olmaq, böyük 
qayələrlə yaşamaqdır. Böyük qayələrlə yaşayanlar, dərin 
düşünərlər. Bu cür düşünməyin əsas fərqi də hamı kimi 
olmamaq, kütlənin təsirində qalmamaqdır. Mömin “hər 
kəs” deyil ki, “hamı”kimi olmağa çalışsın. Mömin fərqli 
olmalıdır. Onu fərqli edən isə imanıdır.” 115 

İnsanın xarakterinə təsir edən amillərdən biri də onun 
ətrafındakı insanlar, xüsusən dostlarıdır. Bu səbəbdən mö¬ 
min gənc kiminlə dostluq etdiyini yaxşı bilməlidir. Çünki 
insan oturub-durduğu insanlardan təsirlənir. Bir hədisdə 
belə buyurulur: “İnsan dostunun dinindədir. Ona görə də 
hər kəs kimlərlə dostluq etdiyinə diqqət yetirsin”. 116 

Mömin gənc kitab oxumağı ibadət kimi görməlidir. 
Çünki dinin ilk əmri “oxu”dur. Kitab oxumaq bir insanın 
şəxsiyyətini və dünya görüşünün formalaşmasında böyük 
rol onayır. 

Müsəlman gənc hamıdan çox valideynlərinə hörmət et¬ 
məklə vəzifəlidir. Valideynlərinə hörmət və itaəti Allahın 
əmri olaraq görməlidir. Əgər valideynləri Allah və Rəsu¬ 
lunun əmrlərinə qarşı gəlməyini istəsələr, bu təqdirdə onlara 
itaət etməməlidir. Bunu kobud və hörmətsiz şəkildə etmək 
də doğru deyil. Unutmamaq lazımdır ki, Xaliqə üsyan olan 
yerdə məxluqa itaət edilməz. Buna bir nümunə verək. 

Sad bin Əbi Vəqqas radıyallahu anh ilk iman edənlər- 
dəndir. O Məkkə dövrünün çətin vaxtlarını Allah Rəsulu 
sallallahu aleyhi uə səlləm ilə birgə olmuşdur. Sad özü mü¬ 
səlman olsa da anası və qardaşı iman etməmişdi. Onların 


115. Nureddin Yıldız, “Hür Yürekli Genç”. 

116. Əbu Davud, Ədəb, 16; Tirmizi, Zöhd 45. 

müsəlmanlara münasibəti yaxşı deyildi. Sadın dinə xidməti 
artdıqca qardaşı Utbə ilə anası Hamnə onu iman yolundan 
uzaqlaşdırmağa çalışırdı. Sad yavaş-yavaş anasına İslam¬ 
dan bəhs edir və dində valideyn haqqına verilən önəm- 
dən danışırdı. Lakin anası atalarının dinindən dönmək fik¬ 
rində deyildi. Üstəlik oğlunu İslamdan uzaqlaşdırmaq üçün 
əlindən gələni edirdi. Sad isə dininə daha çox bağlanırdı. 
Sadı yolundan döndərə bilməyən anası bir gün ona belə 
dedi: “Əgər sən bu dindən əl çəkməsən mən heç nə ye¬ 
məyəcəm, içməyəcəm. Elə burada qapının kənarında daya- 
nacam. Acından ölsəm də ağzıma bir loğma qoymayacam 
və beləcə öləcəm. Səni də ana qatili kimi xatırlayacaqlar.” 
Sad ibn Əbi Vəqqas nə qədər çalışsa da anasını fikrindən 
daşındıra bilmədi. Anası dediyini etməyə başladı. Bunu gö¬ 
rən Sad anasına belə dedi: 

“Vallahi, anacan səni nə qədər sevdiyimi çox yaxşı bilir¬ 
sən. Amma unutma ki, Allah və Rəsulunu səndən də çox 
sevirəm. Əgər birini digərinə fəda edəcəyəmsə, unutma ki, 
səni fəda edəcəm, Allah və Rəsulunu yox. And olsun ki, 
yüz canın olsa və hər gün birini tapşırsan mən yenə də 
haqq dindən dönən deyiləm.” 

Bu sözləri deyəndə Sadın 17-18 yaşı vardı. Ona bu sözləri 
dedirən həqiqi imanı idi. Bu sözlər Sadın hələ o yaşlarda 
müsəlman şəxsiyyət olaraq formalaşdığını göstərir. Yəni o, 
hələ gənc olmasına baxmayaraq həqiqi imanı dadmış və 
çətin bir imtahanla qarşılaşmışdı. Anası Hamnə üç gün de¬ 
diyini etdi. Axırda taqəti kəsildi. Anasını belə görən Sad 
isə ağlayırdı. Bunu Rəsulullaha sallallahu aleyhi və şəlləmə 
danışdığı və bu hadisə haqqında “Loğman” surəsindəki 
ayələrin nazil olduğu bildirilir: 

“Biz insana ata-anasma (yaxşılıq etməyi, validey¬ 
ninə yaxşı baxmağı, onlarla gözəl davranmağı) töv- 

siyə etdik. Anası onu (bətnində) çox zəif bir halda 
daşımışdı. (Uşağın süddən) kəsilməsi isə iki il ərzin¬ 
də olur. (Biz insana buyurduq) Mənə və ata-anana 
şükr et. Axır dönüş mənədir.” 

“Əgər (ata-anan) bilmədiyin bir şeyi Mənə şərik 
qoşmağına cəhd göstərsələr, (bu işdə) onlara itaət 
etmə. (Qalan) dünya işlərində onlarla gözəl keçin 
(onlara itaət et). Tövbə edib Mənə tərəf dönənlərin 
(islamı qəbul edənlərin) yolunu tut. Sonra (qiyamət 
günü) Mənim hüzuruma qayıdacaqsınız. Mən də 
(dünyada) nə etdiklərinizi (bir-bir) sizə xəbər verə¬ 
cəyəm !” 117 

Ayələrdə bildirilir ki, mömin Allaha şərik qoşmadığı təq¬ 
dirdə valideynlərinə itaət etməlidir. Sad ibn Əbi Vəqqas bu 
ilahi əmri eşidib sevinərək Allaha həmd etdi. Deməli doğ¬ 
ru yolda idi. Anası Hamnə isə, bu dəfə oğlunu dinindən 
döndərmək üçün təzyiqlərə başladı. Onu ac saxladı. Evdən 
çölə buraxmadı. Darul-ərkama getməsinə icazə vermədi. 
Amma heç nə Sadı Allah və Rəsulunun yolundan ayıra 
bilməzdi. İbni Əsirin nəql etdiyinə görə,anası Hamnə o 
günlərdə qonşularının köməyi ilə Sadı bir otağa salıb sax¬ 
layırdı. Deyirdi ki: “Ya dinindən dönəcək, ya da bu otaqda 
acından öləcəksən.” Bu təhdidlərə rəğmən Sad ibn Əbi 
Vəqqas dinindən dönmədi. 118 


117. Loğman 14-15 

118. Tirmizi 3079, Təcridi-Sarih Tərcüməsi XII, s.l21;İbni 
Əsir, əl-Kamil II, s. 282; Muhamməd Emin Yıldırım, Sad bin Ebi 
Vakkas s.38-44. 

İxtilaf və parçalanma 

Bugün müsəlmanlar zəif və gücsüzdürlər. Bu bölümdə 
İslam toplumunun zəifləmə səbəblərindən bəzilərinə toxu¬ 
nacağam. Müsəlmanların zəifləməsinin əsas səbəbi par¬ 
çalanmadır. Allah azzə və cəllə “Ənfal” surəsində belə bu¬ 
yurur: 

“Allah və Onun Peyğəmbərinə itaət edin. Bir-bi¬ 
rinizlə çəkişməyin, yoxsa qorxub zəifləyər və güc¬ 
dən düşərsiniz. Səbr edin, çünki Allah səbr edənlər¬ 
lədir !” 119 

Bu ayədəki ifadəyə diqqət çəkmək istəyirəm: “Bir-bi¬ 
rinizlə çəkişməyin, yoxsa qorxub zəifləyər və güc¬ 
dən düşərsiniz”. Bu gün İslam ümmətini ən çox zəiflədən 
daxili parçalanmalardır. Parçalanmanın ümmətə necə bir 
zərbə vurduğu İslam tarixindən də məlumdur. Bugün də 
bunun ağır nəticələrini yaşayırıq. 

Əslində insanların fərqli düşüncələrdə olması normaldır. 
Axı hər insan fərqli dünya görüşünə sahibdir və fərqli dü¬ 
şünə bilər. Əsas mələsə odur ki, fərqli düşüncələr ixtilaf, 
parçalanma və düşmənçiliyə gətirib çıxarmasın. Müəyyən 
məsələlərdə fərqli düşünsək belə ümumi dəyərlər ətrafında 
birləşməyi bacarmalıyıq. Axı bütün müsəlmanlar Rəbb 
olaraq Allahın varlığına və birliyinə, din olaraq İslama, ki¬ 
tab olaraq Qurani-Kərimə, Peyğəmbər olaraq da Həzrəti 
Muhammədə iman edirlər. Müsəlmanları qardaş edən də 
məhz bunlardır. Allah azzə və cəllə “Ali İmran” surəsində 
belə buyurur: 

“Hamdıqla Allahın ipinə (dininə, Qurana) möh¬ 
kəm sarılın və (firqələrə bölünüb bir-birinizdən) 


119. Ənfal 46. 

ayrılmayın! Allahın sizə verdiyi nemətini xatırlayın 
ki, siz bir-birinizə düşmən ikən. O sizin qəlblərinizi 
(islam ilə) birləşdirdi və Onun neməti sayəsində bir- 
birinizlə qardaş oldunuz. Siz oddan olan bir uçuru¬ 
mun kənarında ikən O sizi oradan xilas etdi. Allah 
Öz ayələrini sizin üçün bu şəkildə aydınlaşdırır ki, 
haqq yola yönəlmiş olasınız!” 120 

Ümmətin birliyini qorumaq üçün qardaşlığı gücləndirmək 
lazımdır. Allah azzə və cəllə “Hucurat” surəsində belə bu¬ 
yurur: 

“Həqiqətən, möminlər qardaşdırlar. Buna görə 
də (aralarında bir mübahisə düşsə) iki qardaşınızın 
arasını düzəldin və Allahdan qorxun ki, bəlkə, rəhm 
olunasınız!” 121 


Bu ayədə Rəbbimiz iman edənlərin qardaş olduğunu 
bildirir. İrqindən, millətindən, dilindən, rəngindən asılı ol¬ 
mayaraq bütün möminlər qardaşdır. Çünki onlar ortaq 
dəyərlərə inanırlar. Onları qardaş edən də məhz budur. 
Yəni möminləri birləşdirən dəyər imandır. Onların əqidə¬ 
ləri İslam, məqsədləri Allaha qul olub Onun razılığını qa¬ 
zanmaqdır. Dünyanın harasında olur-olsun möminlər bir 
bədənin orqanları kimidirlər. Necə ki, Rəsulullah sallallahu 
aleyhi və səlləm bir hədisində belə buyurur: 


“Möminlər bir-birini sevmək, qarşılıqlı şəfqət və 
mərhəmət göstərmək və bir-birini qorumaq məsələ¬ 
sində bir bədənin fəaliyyəti kimidir. Necə ki bədənin 
bir üzvü xəstə olanda digər orqanlar yuxusuzluq və 
vücudun hərarətini yüksəltməklə onun dərdinə şərik 


120. Ali İmran 103. 

121. Hucurat 10. 

olurlar”. 122 

Biz də bu qardaşlığı təmin etməyə çalışmalıyıq. Ancaq 
bu təqdirdə ümmətin birliyindən söhbət gedə bilər və üm¬ 
mət itirdiyi izzəti yenidən qazanar. İslam öndərlərindən 
birinin dediyi kimi: “Biz müsəlmanlar əsla düşmənlərə 
məğlub olmarıq. Biz aramızdakı ixtilaflara məğlub olarıq.” 
Həqiqətən də çox gözəl sözdür. Öz aralarında ixtilaf edən 
və xarici təhlükələrə qarşı birləşməyən toplumlar zillətdə 
qalmağa məhkumdur. Yəni dostları ilə problemi olanlar 
düşmənlərinə vaxt tapmazlar. Rəsulullah sallallahu aleyhi 
və səlləm Mədinəyə hicrət edəndən sonra ilk olaraq müha¬ 
cir və ənsarı qardaş elan etmişdi. Çünki sağlam bir İslam 
cəmiyyətinin yolu qardaşlıqdan keçir. 

Müsəlmanların birliyinin yenidən əhya etmək üçün əv¬ 
vəlcə parçalanmaya səbəb olan amilləri bilmək lazımdır. 
Bunların çoxu nəf sani səbəblərdir. Nəfsani səbəblərin ba¬ 
şında bəzi “öndərlərin” öz şəxsi maraqlarını ümmətin ma¬ 
raqlarında üstün tutması gəlir. Buna “işin əhli olmadığı hal¬ 
da lider, başçı olmaq istəyi” və ya “başqasının gəmisində 
olub qurtulmaqdansa, öz qayığında olub dənizdə batmağı 
üstün tutmaq” da deyə bilərik. Bu çox ciddi səbəbdir. Çünki 
bir çox insan öndərlərin göstərdiyi yol ilə gedir ki, bu da 
ümmətin çoxunu təşkil edir. Cəmiyyətə yön verən şəxslər 
öz marağını hər şeydən üstün tutsa, öz liderliyini qorumaq 
üçün digər İslami camaat və liderlərini gözü götürməsə, 
bu parçalanmağın ən önəmli səbəbi olar. Əfsus ki, “li¬ 
derlik” həvəsi hələ İslamın ilk dövrlərindən ümmətin par¬ 
çalanmasına gətirib çıxarmışdır. İslam tarixinin müxtəlif 
dövrlərində müsəlmanlar bu problemlə üzləşmişlər. 

Bu problemin həlli üçün qısaca bunları deyə bilərəm. 


122. Buxari, Ədəb, 27; Müslim, Birr, 66. 

Müsəlmanlar camaat öndəri, məscid imamı və ya özlərinə 
sözü keçən digər insanları müəyyən “səmimiyyət testi”n- 
dən keçirə bilərlər. Yəni həmin şəxsin həqiqətən dediklərin¬ 
də səmimi olub-olmadığını müəyyən etmək üçün müəyyən 
meyarlar qoya bilərlər. Bunu müəyyən etmək təbii ki, bir 
az çətindir. Üstəlik nəticə tam olmaya bilər. Ancaq effektiv 
nəticələr əldə etmək də mümkündür. Məsələn, insanın de¬ 
dikləri ilə özünün əməl edib-etmədiyini baxmaq olar. Yəni 
müsəlmanlara sözü keçən insanın özünün dedikləri ilə nə 
qədər əməl etdiyinə baxmaq lazımdır. Bu, çox önəmlidir. 
Allah Təala “Bəqərə” surəsində İsrail oğullarının bir xüsu¬ 
siyyətini bizə çatdırır. Əfsus ki, müsəlmanlarda da bu prob¬ 
lem kifayət qədər var: 

“Siz insanlara yaxşı işlər görmələrini əmr etdi¬ 
yiniz halda, özünüzü unudursunuz? Halbuki özünüz 
kitab oxuyursunuz. Məgər (çirkin əməllərinizi) başa 
düşmürsünüz?” 123 

Bu ayədə Allah Təala insanları xeyirə çağırdığı halda 
özü əməl etməyənləri qınayır. Bu səmimiyyəti təsbit üçün 
çox önəmlidir. Başqa bir meyar isə, öndər olacaq şəxsin 
danışıqları və hərəkətləri ilə müsəlmanların birləşməsinə 
xidmət etməsidir. Yəni baxmaq lazımdır ki, onun rəftarı 
müsəlmanların birləşməsinə yoxsa ayrılmasına xidmət edir. 
Onun söhbətlərindən və yazılarından təsirlənən müsəl¬ 
manlar digər qardaşlarına nifrət edirlərsə, deməli həmin 
şəxs bilərək və ya bilməyərək müsəlmanların parçalan¬ 
masına səbəb olur. 

Unutmamaq lazımdır ki, birlik üçün yüzlərlə səbəb var. 
Ancaq təfərrüat olan bəzi məsələlərlə parçalanmağa səbəb 
olanlar sahib olduqları məqamlardan uzaqlaşdırılmalıdır. 


123. Bəqərə 44. 

Liderdə hansı xüsusiyyətlərin olması geniş mövzudur. Qı¬ 
saca belə deyə bilərəm: Allah Rəsulunun sallallahu aleyhi 
və səlləm həyatını yaxşı öyrənib, həmin ölçüləri öndərlərə 
tətbiq edə bilərik. 

Ümməti parçalayan digər nəf sani amillərdən biri də 
həsəddir. Həsəd din qardaşına paxıllıq etməkdir. Qibtə və 
həsəd bir-birindən fərqlənir. Paxıllıq və qısqanclıq kimi də 
xarakterizə edilən “həsəd” bir insanın malik olduğu məziy¬ 
yət və fəzilətləri, qazandığı nailiyyətləri həzm etməməkdir. 
Qibtə isə bir insandakı müsbət xüsusiyyətlərə sevinmək 
və bunların özündə olmasını arzulamaqdır. Əslində təqva, 
elm, əxlaq və ədəb cəhətdən özündən üstün qardaşına yax¬ 
şı mənada qibtə etmək və ona oxşamağa çalışmaq gözəl 
xüsusiyyətdir. Ancaq din qardaşına paxıllıq etmək, onu gö¬ 
zü götürməmək müsəlman əxlaqı ilə düz gəlmir. 

Təkəbbür də ümməti parçalayan amillərdəndir. Təkəb¬ 
bür özünü qardaşından üstün görmək, lovğalanmaqdır ki, 
bu haqda yuxarıda məlumat verilmişdi. 

Ümməti birləşdirən səbəblərə gəlincə, əvvəlcə parça¬ 
lanmaya səbəb olan amilləri ortadan qaldırmaq lazımdır. 
Bundan əlavə müsəlmanlar arasında qardaşlığın möhkəm¬ 
lənməsi üçün hədiyyələşmə, yardımlaşma, xəstə ziyarəti 
kimi yüksək insani və İslami keyfiyyətləri yenidən əhya 
etmək lazımdır. 

Allah Təala “Hucurat” surəsində möminlər arasındakı 
qardaşlıq hüququna aid əmr və yasaqları bizə çatdırır: 

“Ey iman gətirənlər! Bir topluluq digərini lağa 
qoymasın. Ola bilsin ki, onlar (lağa qoyulanlar) o 
birilərindən (lağa qoyanlardan Allah yanında) daha 
yaxşı olsunlar. Qadınlar da bir-birinə (rişxənd elə¬ 
məsinlər). Bəlkə, onlar (rişxənd olunanlar) o biri- 

tərindən (rişxənd edənlərdən) daha yaxşıdırlar. Bir- 
birinizə tənə etməyin (ayıb tutmayın) və bir-birinizi 
pis ləqəblərlə (ey kafir, ey fasiq, ey münafiq və i.a.) 
çağırmayın, iman gətirdikdən sonra fasiq adını 
qazanmaq necə də pisdir. Məhz tövbə etməyənlər 
zalımlardır! (Özlərinə zülm edənlərdir!) 

Ey iman gətirənlər! Çox zənnə-gümana qapılmaq¬ 
dan çəkinin. Şübhəsiz ki, zənnin bəzisi (heç bir 
əsası olmayan zənn) günahdır. (Bir-birinizin eybini, 
sirrini) arayıb axtarmayın, bir-birinizin qeybətini qır¬ 
mayın! Sizdən biriniz ölmüş qardaşının ətini yeməyə 
razı olarmı?! Bu sizdə ikrah hissi oyadar (qeybət də 
belədir). Allahdan qorxun. Həqiqətən, Allah töv¬ 
bələri qəbul edəndir, rəhmlidir!” 124 

Bu ayələrdə çox önəmli xüsuslara toxunulub. Rəsulullah 
sallallahu aleyhi və sə//əmdə hədislərində qardaşlığın önə- 
minə diqqət çəkmişdir. İbn Ömərin radıyallahu anh nəql 
etdiyinə görə, Peyğəmbərimiz sallallahu aleyhi və səlləm 
belə buyurmuşdur: 

“ Müsəlman müsəlmanın qardaşıdır; ona haqsızlıq 
etməz və onu tək qoymaqla təhlükəyə atmaz (onu 
təhlükə qarşısında köməksiz qoymaz). Allah Müsəl¬ 
man qardaşının ehtiyacını təmin edən insana yardım 
edər. Kim bir müsəlmanın bir sıxıntısını həll edərsə, 
Allah da buna görə həmin adamın Qiyamət günü bir 
sıxıntısını aradan qaldırar. Kim bir müsəlmanın eyib 
və qüsurunu örtərsə, Allah da Qiyamət günü həmin 
adamın eyib və qüsurunu örtər”. 125 


124. Hucurat 11-12. 

125. Buxari,Məzalim 3; Müslim, Birr, 58; İbn Macə, Müqəddimə, 

“Özünüzə arzu etdiyiniz şeyləri mömin qardaşı¬ 
nıza arzu etmədikcə kamil mənada iman etmiş sa¬ 
yılmazsınız”. 126 

“Bir-birinizlə əlaqəni kəsməyin, bir-birinizə nifrət 
etməyin, bir-birinizə arxa çevirməyin, bir-birinizi pa¬ 
xıllıq etməyin. Ey Allahın qulları qardaş olun. Bir 
müsəlmanın din qardaşından üz döndərib üç gündən 
artıq küsülü qalması caiz deyildir, iki küsülü qar¬ 
şılaşanda biri üzünü o tərəfə, biri bu tərəfə çevirir. 
Halbuki onların xeyirli olanı birinci salam verib küs¬ 
künlüyü aradan qaldırandır”. 127 

“Hucurat” surəsində möminlər arasındakı qardaşlığı po¬ 
zan əsas amillərdən biri kimi qeybət qadağan edilmişdir. 
Qeybət bir insanın arxasından xoşuna gəlməyən sözlər da¬ 
nışmaqdır. Başqa sözlə özümüzə deyiləndə xoşlanmadığı¬ 
mız bir şeyi qardaşımızın arxasından danışmağımızdır. Əbu 
Hureyrə Peyğəmbərimizin belə buyurduğunu nəql edir: 
“Allah Rəsulu sallallahu aleyhi və səlləm bizə: “Qeybətin 
nə olduğunu bilirsiniz?” - deyə sual verdi. Biz də: “Allah 
və Rəsulu daha yaxşı bilir,” - dedik. Buyurdu: “Qeybət din 
qardaşın haqqında onun xoşlamadığı sözləri danışmaqdır”. 
Səhabələr: “Bəs danışdığım xüsusiyyət qardaşımda varsa?” 
- deyə Ondan soruşdular. Buyurdu: “Əgər danışdığın xüsu¬ 
siyyət din qardaşında varsa, onsuz da onun qeybətini etmiş 
sayılırsan. Yox, əgər onda olmayan bir xüsusiyyəti olmuş 
kimi danışsan, onda da iftira atmış olarsan”. 128 

Möminlər arasındakı qardaşlığın ən gözəl nümunəsi üm¬ 
mətin ən xeyirliləri olan sahabə nəslidir. Burada onların 


126. Buxari, İman, 7; Müslim, İman, 71. 

127. Buxari, Ədəb, 57, 62. 

128. Müslim, Birr, 70. 

həyatından sadəcə bir nümunə verəcəm. Məşhur müfəssir 
Təbəri təfsirində yazır: 

“Əbu Hureyrə nəql edir ki, bir nəfər Rəsulullahın sal- 
lallahu aleyhi və səlləm yanına gəldi və ona: “Ey Allahın 
Rəsulu! Yaman acmışam”, - dedi. Rəsulullah zövcələrinin 
bir adam göndərdi ki, yeməyə nə isə gətirsin. Həmin şəxs 
əliboş qayıtdı. Rəsulullah: “Bu şəxsi bu gecə evində qo¬ 
naq etmək istəyən varmı? Allah ona mərhəmət etsin”, - 
buyurdu. Ənsardan bir nəfər ayağa qalxdı və: “Mən qonaq 
edərəm ey Allahın Rəsulu”, - dedi və həmin şəxsi evinə 
apardı. Zövcəsinə: “Bu şəxs Rəsulullahın qonağıdır. Evdə 
yeməyə nə varsa gətir”, - dedi. Zövcəsi: “Vallahi, evdə 
uşaqların yeməyindən başqa heçnə yoxdur”, - dedi. Ev sa¬ 
hibi: “Uşaqları ac yatır. Çırağı söndür, biz yeyirmiş kimi 
edək, yeməyi qonağa verək”, - dedi. Belə etdilər. Ertəsi 
gün həmin ev sahibi haqqında Rəsulullah belə buyurdu: 
“Allah filan kişi və qadını təqdir etdi”.“Həşr” surəsi 9-cu 
ayəsi bu hadisə haqqında nazil olmuşdur: 

“Onlardan (mühacirlərdən) əvvəl (Mədinədə) 
yurd salmış və (Muhəmməd aleyhissəlama qəlbən) 
iman gətirirmiş kimsələr (ənsar) öz yanlarına (şə¬ 
hərlərinə) mühacirət edənləri sevər, onlara verilən 
qənimətə görə ürəklərində həsəd (qəzəb) duymaz, 
özləri ehtiyac içində olsalar belə, onları özlərin¬ 
dən üstün tutarlar. (Allah tərəfindən) nəfsinin xəsis¬ 
liyindən (tamahından) qorunub saxlanılan kimsələr 
- məhz onlar nicat tapıb səadətə (Cənnətə) qo¬ 
vuşanlardır!İ” 129 

Bu hadisə möminlər arasındakı qardaşlığın necə olması 
gərəkdiyi bizə öyrədir. Ayədə qeyd olunan “özləri ehtiyac 


129. Həşr 9 (Təbəri təfsiri). 

içində olsalar belə, onları özlərindən üstün tutarlar” ifadəsi 
düşündürücüdür. Sonrakı ayədə Rəbbimiz həqiqi mö¬ 
minlərin dualarından birini bizə öyrədir. Qardaşlığın önə- 
mindən söz düşmüşkən bu duanı da qeyd etməkdə fayda 
var: 

“Onlardan (mühacirlərdən və ənsarlardan) sonra 
gələnlər belə deyirlər: “Ey Rəbbimiz! Bizi və bizdən 
əvvəlki iman gətirmiş (din) qardaşlarımızı bağışla. 
Bizim qəlblərimizdə iman gətirənlərə qarşı kinə (hə¬ 
sədə) yer vermə. Ey Rəbbimiz! Sən, həqiqətən, şəf- 
qətlisən, mərhəmətlisən!” 130 


130. Həşr 10. 

Sevban radıyallahu anh Rəsulullahın sallallahu aleyhi 
vəsəlləm belə buyurduğunu nəql edir: 

“Yaxm zamanda yemək yeyən (başqalarım) süf¬ 
rəsinə dəvət etdiyi kimi, millətlər də sizə qarşı (dö¬ 
yüşmək üçün) bir-birini dəvət edəcəklər.” Bir nəfər: 
Bu bizim sayca azlığımıza görə olacaq? - dedi. Rəsulullah 
sallallahu aleyhi uə səlləm: “Xeyir! Əksinə siz həmin 
gün sayca çox, ancaq selin önündəki çör-çöp kimi 
zəif olacaqsınız. Allah düşmənlərinizin qəlbindən 
sizdən qorxmaq hissini çıxaracaq, sizin qəlbinizə də 
vəhn salacaq”, - buyurdu. Başqa bir adam vəhnin nə ol¬ 
duğunu soruşdu. Allah Rəsulu: Vəhn dünyanı sevmək 
və ölümü pis görməkdir , - buyurdu. 131 

Bu hədisdə Rəsulullah sallallahu aleyhi vəsəlləm ümmə¬ 
tin zillətdə olma səbəblərindən birini bizə göstərmişdir. Yə¬ 
ni müsəlmanlar dünya həyatını çox sevdikləri, axirət hə¬ 
yatını unutduqları və bu səbəblə də axirətə gedən yolda 
ölümdən qorxduqları üçün, sayca çox olsalar belə zəif 
olarlar. Hədisdən anladığımıza görə, İslam düşmənləri 
müsəlmanlara qalib gəlmək, onları zəiflətmək üçün öz 
aralarında birləşəcəklər. Onları buna cəsarətləndirən mü¬ 
səlmanların kəmiyyətcə azlığı deyil, əksinə təqva baxı¬ 
mından zəifliyi və dünyaya düşkünlüyü olacaq. Çünki 
ölümdən qorxan və bu səbəbdən də axirəti unudub dünya¬ 
ya sarılanlar, dinin yayılmasının ən önəmli səbəbi sayılan 
“yaxşılığı əmr edib, pislikdən çəkindirmə” vəzifəsini yerinə 
yetirə bilməzlər. Yəni dinləri üçün çalışmaq və fədakarlıqdan 
uzaq durarlar ki, bu da müsəlmanların zəifləməsinə və 


131. Əbu Davud,Məlahim 5; Əhməd ibn Hənbəl, Müsnəd,II, 
359. 

düşmənlərin güclənməsinə səbəb olar. Hədisdə iki səbəb 
qeyd edilir: “Dünya sevgisi və ölümü pis görmək.” Allah 
Təala “Ənkəbut” surəsində belə buyurur: 

“Bu dünya həyatı oyun-oyuncaqdan, əyləncədən 
başqa bir şey deyildir. Axirət yurdu isə, şübhəsiz ki, 
əbədi həyatdır. Kaş biləydilər! (Əgər bilsəydilər, axi¬ 
rəti dünyaya dəyişməzdilər) ” 132 

İnsanın məqsədi sadəcə fani dünya həyatı və dünya ne¬ 
mətlərindən faydalanmaq olarsa həyat oyun və əyləncəyə 
çevrilər. Müsəlman üçün əsas həyat əbədi olan axirət hə¬ 
yatıdır. Ayədə dünya və nemətlərindən tamamilə əl-ətək 
çəkmək əmr edilmir. Burada nəzərdə tutulan dünyanın ne¬ 
mətlərindən yararlanarkən, axirətin unutmamaq və Uca 
Allahın təyin etdiyi halal-haram sərhəddini aşmamaqdır. 
Eyni zamanda dünyanın və içindəkilərin fani olduğunun 
fərqində olmaqdır. Çünki Allahın müəyyən etdiyi sərhədlə¬ 
ri gözləmədən dünyaya bağlanmaq və axirəti düşünməmək 
dini vəzifələri yerinə yetirməyə manedir. 

Müsəlman mal ilə edilən ibadətləri (həcc, zəkat, sədəqə, 
qurban) yerinə yetirdiyi, əlindəki malın köləsi olmadığı hal¬ 
da istədiyi qədər mal-mülk sahibi ola bilər. İslam mal-mülk 
sahibi olmağı qadağan etmir, hətta buna təşviq edir. Bir 
İslam aliminin dediyi kimi: “Mal-mülk lazımdır. Lakin mal- 
mülk əldə olmalıdır qəlbdə deyil.” Yəni müsəlman qəlbini 
dünya ilə məşğul etməməlidir. Düşünən insan zənginlik, 
vəzifə, şan-şöhrətin müvəqqəti olduğunu unutmayan, axi¬ 
rəti üçün çalışandır. Dünya nemətlərinə sahib olmadıqda 
kədərlənməyən, sahib olduqlarını da Allah rizası üçün sərf 
edəndir. Allah “Ali İmran” surəsində belə buyurur: 

“Qadınlar, uşaqlar, qızıl-gümüş yığınları, yaxşı cins 


132. Ənkəbut 64. 

atlar, mal-qara və əkin yerləri kimi nəfsin istədiyi və 
arzuladığı şeylər insanlara gözəl göstərilmişdir. (La¬ 
kin bütün) bunlar dünya həyatının keçici zövqüdür, 
gözəl dönüş yeri isə Allah yanındadır. (Ya Rəsulum!) 
Söylə: “Sizə bunlardan (dünya zinətlərindən) daha 
yaxşısını xəbər verimmi? Allahdan qorxub pis əməl¬ 
lərdən çəkinənlər üçün Rəbbi yanında (ağacları) al¬ 
tından çaylar axan cənnətlər (bağlar) vardır ki, ora¬ 
da əbədi qalacaqlar. Onlardan ötrü orada (hər cür 
eyibdən) pak olan zövcələr və (ən böyük nemət olan) 
Allah rizası (razılığı, hüsn-rəğbəti) vardır. Allah, hə¬ 
qiqətən, bəndələrini görəndir.” 133 

Bu ayələrdə dünya nemətlərindən insanın ən çox xo¬ 
şuna gələn şeylər zikr edilir və bunların xeyir yolunda is¬ 
tifadə edilmədiyi təqdirdə insanı qəflətə salıb Rəbbindən 
uzaqlaşdıra biləcəyinə diqqət çəkilir. Bütün bu dünya ne¬ 
mətlərindən daha xeyirlisinin isə Allahın təqva sahibləri 
üçün hazırladığı cənnət olduğu bildirilir. Qurani-Kərimdə 
müxtəlif ayələrdə Rəbbimiz dünyanın faniliyinə diqqət çə¬ 
kir: 

“(Ey insanlar!) Bilin ki, dünya həyatı oyun-oyun¬ 
caq, bər-bəzək, bir-birinizin qarşısında öyünmək və 
mal-dövləti, oğul-uşağı çoxaltmaqdan ibarətdir. Bu 
elə bir yağışa bənzəyir ki, onun yetişdirdiyi bitki 
(məhsul) əkinçilərin xoşuna gələr. Sonra o quruyar 
və sən onun saralıb-solduğunu, daha sonra çör-çöpə 
döndüyünü görərsən. (Dünya malına aldananlart) 
axirətdə şiddətli əzab, (dünya malına uymayanları 
isə) Allahdan bağışlanma və razılıq gözləyir. Dün¬ 
ya həyatı aldantşdan (yalandan) başqa bir şey deyil- 


133. Ali imran 14-15. 

dir.” 134 

“Ey insanlar! Şübhəsiz ki, Allahın (qiyamət barə¬ 
sindəki) vədi haqdır. Dünya həyatı sizi aldatmasın. 
O tovlayan (Şeytan) da sizi tovlayıb yoldan çıxart¬ 
masın!” 135 

Rəsulullah sallallahu aleyhi və səlləm də bu məsələyə 
diqqət çəkmişdir. Əbu Said əl-Xudri radiyallahu anh nəql 
edir ki, Rəsulullah sallallahu aleyhi və səlləm minbərdə idi. 
Belə buyurdu: 

“Məndən sonra qəlbən dünya nemətlərinə və zi¬ 
nətlərinə mübtəla olmağınızdan qorxuram.” 136 

Ənəs Rəsulullahın sallallahu aleyhi və səlləm belə bu¬ 
yurduğunu nəql edir: 

“Allahım, əsl həyat yalnız axirət həyatıdır.” 137 

Hz. Ənəs radiyallahu anh Allah Rəsulunun sallallahu 
aleyhi və səlləm belə buyurduğunu rəvayət edir: 

“Üç şey ölünü qəbrə qədər təqib edir: ailə üzv¬ 
ləri, malı və əməli. Bunların ikisi geri qayıdır, biri 
onunla qalır. Ailə üzvləri və malı geri qayıdır, əməli 
(mərhumla birlikdə) qalır”. 138 

Rəsulullah sallallahu aleyhi və səlləm belə buyurmuşdur: 

“Cəhənnəm əhlindən dünyada nemətlər içində 
olan bir nəfər qiyamət günü bir dəfə cəhənnəmə salı- 


134. Hədid 20. 

135. Fatir 5. 

136. Buxari, Zəkat, 47; Müslim, Zəkat, 121-123. 

137. Buxari, Riqaq 1; Müslim, Cihad, 126. 

138. Buxari, Riqaq 42; Müslim, Zöhd 5; Nəsai, Cənaiz 52. 

nıb çıxarıldıqdan sonra deyiləcək: 

- Ey Adəm oğlu, sən xeyirli bir gün gördünmü? 
Hər hansı bir nemətə sahib oldunmu? O da: 

- Vallahi xeyr, Rəbbim. Elə bir şey görmədim - de¬ 
yər. Cənnət əhlindən dünyada yoxsul olan bir nə- 
fərəbir dəfə cənnət göstəriləndən sonra belə deyilər: 

- Ey Adəm oğlu, sən yoxsulluq və sıxıntı gördün¬ 
mü? Heç qıtlıq və çətinlik gördünmü?- O da: 

- Vallahi xeyr, Rəbbim. Heç bir yoxsulluq və sıxıntı 
görmədim, çətinlik və qıtlıq da çəkmədim,- deyər.” 139 

Rəsulullah sallallahu aleyhi və səlləm belə buyurmuşdur: 

“Axirətə nəzərən dünya dənizə barmağını salan in¬ 
sana bənzəyir. Həmin adam barmağında nə qədər su 
qaldığına baxa bilər”. 140 

Cabir radiyallahu anh nəql edir ki, Rəsulullah sallallahu 
aleyhi və səlləm bir gün bazara çıxmışdı. Səhabələr də ya¬ 
nında idilər. Rəsulullah ölü və qulağıkəsik bir oğlaq gördü. 
Onun qulağından tutaraq: 

- “Bunu bir dirhəmə almaq istəyən var?” - buyur¬ 
du. Səhabələr: 

- Daha ucuz versən yenə almarıq, onu neyləyəcəyik? - 
dedilər. Sonra Rəsulullah: 

- “Sizə pulsuz verilsə, istəyərsiz?” - deyə soruşdu. 
Onlar: 

- Allaha and içirik ki, o diri də olsa qulaqsız olduğuna 

139. Müslim, Münafiqun 55; Nəvəvi Riyazus Salihin 463-cü 
hədis. 

140. Müslim, Cənnət, 55. 

görə qüsurludur. Ölüsünü nə edəcəyik? - cavabını verdilər. 
Bu zaman Rəsulullah sallallahu aleyhi və səlləm: 

- “Allaha and içirəm ki, Allaha görə dünya qar- 
ştmzdakı bu ölmüş oğlaqdan daha dəyərsizdir”, - 

buyurdu. (Müslim, Zöhd 2) 

Səhl ibn Sad əs-Saidi radiyallalnu anh rəvayət edir: 

“Bir nəfər Peyğəmbərimizin hüzuruna gələrək: 
“Ey Allahın Rəsulu! Mənə elə bir əməl tövsiyə buyur ki, 
onu görməklə həm Allahın, həm də insanların sevgisini 
qazanım,” - dedi. Bu xahişin cavabında Allah Rəsulu 
buyurdu: “Dünyəvi (fani və müvəqqəti) şeylərə qarşı 
zahid (gözütox) ol ki, Allah səni sevsin. Xalqın malına 
göz dikmə ki, insanların sevgisini qazanasan”. 141 

Kab ibn Malik radiyallahu anh Peyğəmbərimizin sal¬ 
lallahu aleyhi ııəsəlləm belə buyurduğunu nəql etmişdir: 

“Bir qoyun sürüsünə soxulan iki ac qurdun o sü¬ 
rüyə vurduğu zərər mala və vəzifəyə düşkün bir ada¬ 
mın dininə verdiyi zərərdən daha böyük deyil”. 142 

Abdullah ibn Məsud radiyallahu anh nəql edir ki, Rə¬ 
sulullah sallallahu aleyhi və səlləm bir həsirin üstündə yat¬ 
mışdı. Yuxudan duranda həsir bədəninin bir tərəfinə iz 
salmışdı. Biz: 

- Ya Rəsulullah sənin üçün bir döşək düzəltdirsək necə 
olar? - dedik. Rəsulullah : 

- Mənim dünya ilə münasibətim nə qədərdi? Mən 
bu dünyada bir ağacın altında kölgələnən, sonra da 


141. İbn Macə, Zöhd, 1; Nəvəvi, Riyazus Salihin 473-cü hədis. 

142. Tirmizi, Zöhd, 43; Nəvəvi, Riyazus Salihin 486-cı hədis. 

oradan qalxıb gedən bir atlı kimiyəm, - buyurdu. 143 

Mövzunun əvvəlində qeyd etdiyimiz “vəhn” hədisində 
zikr edilən ikinci səbəb ölümü pis görməkdir. Bu da dünya 
sevgisi ilə əlaqəlidir. Axirət həyatını unutmaq və ölümdən 
xoşlanmamaq qəlbdə dünya sevgisinin yerləşməsinin tə¬ 
bii nəticəsidir. Səhabələr bir bölgəyə İslamı təbliğ üçün 
gedəndə, dəvəti qəbul etməyənlərə cizyə verib öz dinlərini 
yaşamaq təklif edilirdi. Bunu da qəbul etməyənlərə belə 
deyirdilər: “Sizin qadını uə şərabı sevdiyiniz kimi, ölümü və 
şahidliyi sevən bir ordu ilə gəlmişik...” 


143. Tirmizi, Zöhd, 44; Nəvəvi, Riyazus Salihin 487-ci hədis. 

İslam var olduğu cəmiyyəti haqq və xeyirə yönəldərək 
islah etmək üçün göndərilmişdir. Cəmiyyətin islahı isə əv¬ 
vəlcə fərdlərin, sonra da ailələrin islahına bağlıdır. Çünki 
cəmiyyət fərdlərdən və ailələrdən ibarətdir. Bu səbəbdən 
də hər bir müsəlman ilk növbədə özünün islahına çalışmalı, 
sonra da İslam əsaslarına uyğun ailə qurmalı və ailəsində 
İslam qaydaları hakim olmalıdır. 

Ailə cəmiyyətin əsasıdır. Ailə insanın doğulub böyüdüyü, 
yetişib inkişaf etdiyi və tərbiyə edildiyi yerdir. Cəmiyyətin 
xoşbəxtliyi və insan nəslinin davamı sağlam ailə ilə ger¬ 
çəkləşir. Dininə, millətinə və cəmiyyətinə faydalı nəsillər 
yetişdirmək sağlam ailələrin formalaşması ilə mümkündür. 
Narkotik, spirtli içkilər, zina kimi bataqlıqlarda boğulan 
gənclərin həyatına nəzər salsaq, əksəriyyətinin sağlam ailə 
həyatının olmadığını görərik. İslami əsaslar üzərində qu¬ 
rulmayan, halal-harama diqqət edilməyən, spirtli içkilər 
içilən, dini və milli-mənəvi dəyərlərimizə zidd olan proq¬ 
ramlara və filmlərə baxılan, Allahın yasaq etdiyi digər mün- 
kərlərin asanlıqla işləndiyi ailələr sağlam nəsillər yetişdirə 
bilməz. 

İslam ailə həyatına böyük önəm vermişdir. Bu səbəb¬ 
dən İslam nikahı halal qılaraq, zinanı və zinaya gedən 
yolları yasaqlamışdır. Bu baxımdan İslam qadına heç bir 
dinin, heç bir sistemin vermədiyi dəyəri vermişdir. İslama 
görə kişi “ailə başçısı” olduğu üçün qadın üzərində bir də¬ 
rəcəyə sahibdir. Ailənin xoşbəxtliyi üçün ər və arvadın 
öz vəzifələrini bilib, bunlara riayət etməsinə bağlıdır. Ailə 
səadəti üçün ər-arvad bir-biri ilə xoşrəftar olmalıdır. 

Gözəl əxlaqlı uşaqlar yetişdirmək ana və atanın vəzifə¬ 
sidir. Valideyn uşağını maddi cəhətən təmin etməyə borclu 
olduğu kimi, onu dini və əxlaqi cəhətdən yetişdirməyə də 

borcludur. Övladını maddi cəhətdən təmin edən valideyn 
ona qarşı olan öhdəliklərini tam yerinə yetirmiş sayılmır. 
Əsas olan axirətdə qurtuluşdur ki, bu da uşağa düzgün dini 
tərbiyə verilməklə mümkündür. Uca Allah Qurani-Kərimdə 
belə buyurur: 

“Ey iman gətirənlər! Özünüzü və əhli-əyalınızı 
elə bir oddan qoruyun ki, onun yanacağı insanlar 
və daşlar (daşdan düzəlmiş bütlər), xidmətçiləri isə 
Allahın onlara verdiyi əmrlərə asi olmayan, buyur¬ 
duqlarını yerinə yetirən daş qəlbli (heç kəsə zərrəcə 
rəhm etməyən) və çox sərt təbiətli mələklərdir (zəba- 
nilərdir) ,” 144 

Ailənin təməli İslama uyğun qoyulmalıdır. Xüsusilə yeni 
ailə həyatı quracaq müsəlman gənclər bu məsələdə diqqətli 
olmalıdır. Bu haqda Allah Rəsulu belə buyurur: 

“Qadınla dörd şeyə görə nikah bağlayırlar: sərvə¬ 
tinə, əsil-nəsəbinə, gözəlliyinə və dindarlığına. Sən 
(digərlərini deyil), dindar olanını seç ki, hüzur ta¬ 
pasan” 145 

Bu hədisdə ailə quran gənclərin diqqət etməsi gərəkən 
ən önəmli xüsus qeyd edilir. Ailənin təməllərini fani olan 
mal, nəsəb, gözəllik kimi şeylərə əsaslandırmaq, həmin 
ailənin gələcəyini təhlükəyə atmaqdır. Çünki bu əsaslarla 
bir birinə bağlanan insanlar, bunlar “tükənəndə” ayrılarlar. 
Lakin Allahın istədiyi tərzdə ailə həyatı quranlar, Allahın 
onlara yüklədiyi mükəlləfiyyətləri yerinə yetirdikləri müd- 
dətcə xoşbəxt olarlar. Bu səbəbdən hədisdə evlənərkən 
ailənin İslami əsaslar üzərinə qurulmasına diqqət çəkilir. 


144. Təhrim 6. 

145. Buxari, Nikah, 15; Nəsai, Nikah, 13. 

Allah Təala Qurani-Kərimdə valideyinlərin uşaqlarına 
tərbiyə verərkən əvvəlcə nədən başlamaları gərəkdiyini 
bizə Loğman aleyhissəlam qissəsi ilə çatdırır: 

“(Mx Rəsulum!) \bdında olsun ki, bir zaman Loğ¬ 
man öz oğluna nəsihət edərək belə demişdi: “Oğ¬ 
lum! Allaha şərik qoşma. Doğrudan da, Allaha şərik 
qoşmaq böyük zülmdür! (Ağır günahdır!)” 146 

Ayədə də bildirildiyi kimi, valideyn övladına ilk öncə Töv- 
hidi yəni Allahın varlığını və təkliyini, Onun heç bir şəriyi 
olmadığını öyrətməlidir. Çünki daha öncə də qeyd etdiyim 
kimi müsəlman hər şeydən əvvəl axirətdəki qurtuluşunu 
düşünməlidir. Bu isə İslamı doğru-düzgün öyrənmək və 
yaşamaqla mümkündür. İslamın əsası da Tövhid inancıdır. 
Övladının əbədi əzabdan xilas olmasını istəyən müsəlman 
valideyn əvvəlcə ona Allahın varlığını və təkliyini öyrətməli 
və onu Allaha şərik qoşmaqdan çəkindirməlidir. 

“Loğman” surəsində Allah Təala valideyn haqlarına da 
diqqət çəkir: 

“Biz insana ata-anasına (yaxşılıq etməyi, validey¬ 
ninə yaxşı baxmağı, onlarla gözəl davranmağı) tövsi¬ 
yə etdik. Anası onu (bətnində) çox zəif bir halda da¬ 
şımışdı. (Uşağın süddən) kəsilməsi isə iki il ərzində 
olur. (Biz insana buyurduq:) “Mənə və ata-anana şü¬ 
kür et. Axır dönüş Mənədir!” 147 

Dinimiz valideyin haqlarına böyük önəm vermişdir. Bu, 
sağlam ailələrin formalaşması üçün önəmli xüsusdur. Vali¬ 
deyn haqları ilə əlaqəli İslami ədəbiyyatda qeyd edilən hə¬ 
dislər, alimlərin sözləri kifayət qədərdir. Hətta bu mövzuda 


146. Loğman 13. 

147. Loğman 14. 

müstəqil əsərlər təlif edənlər də olmuşdur. Arzu edənlər hə¬ 
min kitablara müraciət edə bilərlər. 148 

Loğman aleyhissəlam nəsihətlərinə belə davam edir: 

“(Loğman öyüd-nəsihətinə davam edərək) dedi: 
“Oğlum, (dünyada gördüyün hər hansı yaxşı, yaxud 
pis iş) bir xardal dənəsi ağırlığında olsa da, bir qaya¬ 
nın (daşın) içində, yaxud göylərdə və ya yerin təkin¬ 
də olsa da, Allah onu (qiyamət günü) ortaya gətirər 
(onun haqq-hesabını çəkər) Həqiqətən, Allah lətifdir 
(bütün incə, nazik işləri biləndir; lütfkardır), (hər 
şeydən) xəbərdardır! Oğlum! Namaz qıl, (insanlara) 
yaxşı işlər görməyi əmr et, pis işləri qadağan elə. (Bu 
yolda) sənə üz verəcək müsibətlərə döz. Həqiqətən, 
bu (dediklərim) vacib əməllərdəndir! Adamlardan 
təkəbbürlə üz çevirmə, yer üzündə lovğa-lovğa gəzib 
dolanma. Həqiqətən, Allah heç bir özündən razmı, 
lovğalanıb fəxr edəni sevməz! Yerişində müvazinət 
gözlə (nə çox yeyin, nə də çox asta get) və (danışan¬ 
da) səsini qaldırma. Çünki ən çirkin səs uzunqulaq 
səsidir!” 149 

Bu ayələrdən valideynin övladına tərbiyə verərkən nələ¬ 
rə fikir verməsi gərəkdiyini öyrənirik. İslamda övladın vali¬ 
deyn üzərindəki haqları belədir: Gözəl ad sahibi olmaq, iki 
yaşına qədər ana südü ilə bəslənmək, ailənin imkanları da¬ 
xilində maddi ehtiyacların qarşılanması, halal ruzi ilə yetiş¬ 
dirilmək, gözəl tərbiyə olunmaq, uşaqlar arasında ədalətlə 
davranmaq, Quran və fərzi-ayn olan digər elmləri öyrət¬ 
mək, sənət öyrətmək, evləndirmək. 

Təəssüf hissi ilə qeyd edim ki, toplumun təməl daşı olan 


148. Bax: İbnul Cövzi “Birrul Valideyn” risaləsi. 

149. Loğman 16-19. 

ailə demək olar ki, bütün cəmiyyətlərdə sarsılmaq üzrə¬ 
dir. İslam insanlığın yeganə qurtuluşu olduğu üçün ailə 
müəsisəsinin də qurtuluşu İslama bağlıdır. Dövrümüzdə ailə¬ 
nin bu hala gəlməsinin əsas səbəblərindən biri qadının əsl 
xarakterindən uzaqlaşdırılıb reklam vasitəsi və ya kişilərin 
şəhvətlərinin qurbanı halına gəlməsidir. 

İnsanlıq bütün insani və əxlaqi sahələrdə bir çöküş yaşa¬ 
yır. Ən böyük zərbə isə qadınlara dəyir. İslama görə, qadın 
ayaqları altında cənnət sərilən anadır. Allahın razılığını qa¬ 
zanmaq üçün ananın razılığını qazanmaq şərtdir. Qadın 
həyat yoldaşıdır ki, bu dinin Peyğəmbəri sallallahu aleyhi 
və səlləm “Sizin ən xeyirliniz də xanımlarına qarşı 
xeyirxah olanlardır ” 150 buyurmuşdur. Qadın qız uşağıdır 
ki, qız uşaqlarının diri-diri torpağa basdırıldığı bir toplumda 
Peyğəmbərimiz sallallahu aleyhi və səlləm qız uşaqlarını 
gözəl bir şəkildə böyüdüb onları tərbiyə edəni cənnətlə 
müjdələmişdir. Yəni İslama görə qadın çox dəyərlidir. 

Qadınlarla bağlı bu hökmlər qadına heç bir dəyər veril¬ 
məyən, qadınların ruhunun olub-olmadığının mübahisə 
edilən bir dövrdə gəlmişdir. Əfsuslar olsun ki, insanlıq İs¬ 
lamdan uzaqlaşdıqca cahiliyyə dövrünə aid hər şey yüksə¬ 
lir. İslamın qadına verdiyi ən böyük dəyər örtünmədin Bu 
barədə müvafiq bölümdə məlumat verilmişdir. Amma in¬ 
sanlığı yıxmağa çalışan ideologiyalar azadlıq adı altında qa¬ 
dınlara açıq-saçıq geyinməyi təbliğ edir və qadını şəhvətə 
alət edirlər. Bir mütəfəkkirin dediyi kimi: “Onlar əslində 
qadın azadlığını deyil, qadını əldə etməyin azadlığını is¬ 
təyirlər.” Çox heyif ki, qadınların çoxu bu oyuna aldanır və 
İslamdan uzaqlaşırlar. 

Qərbdəki qadınların acınacaqlı halını elə əslən qərbli 


150. Tirmizi, Rada, 11. 

olan bir qadın belə dilə gətirir. Fransalı məşhur şairə xa¬ 
nım müsəlman xanımlara xitabən deyir: “İçində olduğunuz 
nemətin qədrini bilin! Burada qadına azadlıq adı altında 
edilən işkəncələri siz bilməzsiniz. Kaş çiyinlərimdə ağlamış 
qızların sayını biləydiniz. Qulaqlarım qızların ürək dağlayan 
fəryadı ilə doludur... Bəli, çox gözəl yerdə, çiçəklərlə dolu 
bir tədbirdə olmaq gözəl görünür. Bu cür məclislərdə iştirak 
etmək qadınlara verilən bir haqq kimi təqdim edilir. Əslində 
belə yerlər qadınlardan faydalanmaq, onları kişilərə təqdim 
etmək, şəhvətləri sakitləşdirmək üçündür... Müsəlman kişi¬ 
lərə səslənirəm: Qadınlarınıza, qızlarınıza bunları çatdırın! 
Əsla bunların qadınlara yaxşılıq olaraq edildiyini zənn et¬ 
məsinlər. Bunların yalnız qadını istismar üçün edildiyini bil¬ 
sinlər və əsla bunlara həvəs göstərməsinlər...” 

İslamdan uzaqlaşan qadın ancaq zülm görmüşdür. Bu 
da azadlıq və ədalət adı altında edilmişdir. Həqiqətən də 
yalanın ən çirkin olanı haqq donuna bürünmüş yalandır. 
“Qadınlara gözəl geyim” adı ilə oynanan oyuna aldananlar, 
bir ömür bir yerdə yaşayacağı, həyatını bir yerdə keçirdiyi 
ərinə qarşı gözəl görünməyin əsas olduğunu unudub, çöl- 
dəkilərə gözəl görünmək dərdinə düşdülər. Sonra qadınla 
heç bir əlaqəsi olmayan malların satılmasında qadın rek¬ 
lam vasitəsinə çevrildi. “Qadınlara haqq” deyərək ən bö¬ 
yük haqsızlıqlar edildi. Sonra İslamın “çirkin bir yol” dediyi 
zina adiləşdirildi, haram münasibətlər çoxaldı. Və beləcə 
cəmiyyətin təməlini təşkil edən ailə məhv edildi. Ailə sarsıl¬ 
dığı üçün boşanmalar, əxlaqsızlıqlar, intihar halları da artdı. 
İnsanlıq yaradılışına uyğun olaraq ailəyə önəm verərsə cə¬ 
miyyət sağlam olar. Bu da yalnız İslama sarılmaqla müm¬ 
kündür. 





Dinə xidmət şüuru 

İslam istər insani dəyərlərdə, istərsə də əxlaqi prinsiplər¬ 
də bütün xeyirləri ehtiva edən yeganə həyat nizamıdır. Çün¬ 
ki İslam vəhyə əsaslanan dindir. Qeyriislami sistemlər də isə 
- hansı ki, biz bunu küfr adlandırırıq - bir çox qeyri-insani 
və qeyri-əxlaqi prinsiplər var. Bu səbəbdən müsəlmanlar 
küfrün qaranlığında qalan və bütün xeyirlərdən məhrum 
olan insanlara İslamı çatdırmasalar dünya yaşanmaz hala 
düşər. Bütün dünyada yaxşılıq və xeyirlərin hakim olma¬ 
sı İslamın əsas hədəflərindəndir. Bu da İslamdan bixəbər 
insanlara İslamı çatdırmaqla mümkündür. 

Əvvəldə də qeyd etdiyim kimi, İslamın əsas məqsədlə¬ 
rindən biri cəmiyyəti haqq və xeyirə yönəltməkdir. Cə¬ 
miyyətin islahı isə haqq əhlinin inandığı dəyərləri təbliğ 
etməsiylə mümkündür. Yəni dinimizin bizə yüklədiyi mükəl¬ 
ləfiyyətlərdən biri də gücümüz nisbətində dinimizi təbliğ 
etməkdir. Başqa sözlə Allahın adını ucaltmaq və insanlara 
çatdırmaq hər bir müsəlmanın vəzifəsidir. 

İslamın hədəfi insanla Allah arasındakı əngəlləri qaldır¬ 
maqdır. Bu isə müxtəlif vasitələrlə mümkündür. Din üçün 
çalışmaq məsələsində əsas olaraq İslamın bizdən istədiyi 
insanları haqqa və xeyrə dəvət etmək, insanlara insan old¬ 
uğunu unutduran əngəlləri qaldırmaq və onları fitrətinə 
qaytarmaq yəni onları İslama çağırmaqdır. Əbul Həsən ən- 
Nədvinin “Müsəlmanların geriləməsi ilə dünya nələr itirdi” 
adlı kitabına təqdim yazanlardan biri bunları qeyd edir: 

“İslamın əsas xüsusiyyətlərindən biri inananların qəlbi¬ 
nə lovğalıqdan uzaq böyüklük hissi, qürurdan təmizlənmiş 
inam ruhu və eqoizmdən arınmış əminlik şüuru yerləşdirmə¬ 
sidir. Bu ən böyük üstünlükdür. İslam müsəlmanlara böyük 
məsuliyyət yükləməklə onları həmişə ayıq-sayıq olmağa də¬ 
vət edir. Bu məsuliyyət bütün insanların dərdinə şərik olmaq 

düşüncəsidir... Dünyada yollarını itirmiş insanlara nümunə 
olmaq, onları həqiqi dinə qovuşdurmaq vəzifəsidir. Allahın 
endirdiyi hidayət və furqanın işığında qaranlıqlardan nura 
çıxarma vəzifəsidir...” 151 

Eyni kitaba təqdim yazan digər bir mütəfəkkir bu xüsusa 
diqqət çəkərək belə deyir: 

“İslama görə çalışmaqdan məqsəd həm şəxsi, həm də 
ictimai vəziyyəti düzəltməkdir. Əgər bu prinsip qorunarsa 
insanın əxlaqi vəziyyəti də buna uyğun olaraq inkişaf edər. 
Çünki İslamın məqsədi odur ki, insan etdiyi bütün işlər¬ 
də əxlaqi məsuliyyət şüuru qazansın. Belə ki, İslam həyati 
ehtiyac və vəzifələrimizi, əxlaqi və əməli olaraq iki yerə 
ayırmağa qətiyyən icazə vermir. İki şeydən birini seçmə¬ 
liyik: Haqq və ya batil. İkisi arasında üçüncü dərəcə yox¬ 
dur. Bu səbəblə İslam əməl üzərində çox dayanır. Çünki 
əməl əxlaqın ayrılmaz bir parçasıdır. Hər bir müsəlman 
yaşadığı mühitdə baş verənlərdən özünü məsul tutmalı, 
hər zaman, hər yerdə haqqın tərəfində olmalı və batili or¬ 
tadan qaldırmaq üçün əlindən gələni etməyi özünə borc 
bilməlidir.” 152 

Allah Təala Qurani-Kərimdə müsəlmanların bu vəzifə¬ 
sinə diqqət çəkərək belə buyurur: 

“(Ey müsəlmanlar!) Siz insanlar üçün ortaya çıxa¬ 
rılmış ən xeyirli ümmətsiniz (onlara) yaxşı işlər gör¬ 
məyi əmr edir, pis əməlləri qadağan edir və Allaha 
inanırsınız...” 153 


151. Əbul Həsən ən-Nədvi, “Müsəlmanların geriləməsiylə 
dünya nələr itirdi”, səh. 41. 

152. Əbul Həsən ən-Nədvi, “Müsəlmanların geriləməsiylə 
dünya nələr itirdi”, səh. 41. 

153. Ali İmran 110. 

Bu ayə ümməti-Muhammədin dəyərini göstərmək nöq¬ 
teyi-nəzərindən çox önəmlidir. Allah Təala bu ayədə mü¬ 
səlmanların ən xeyirli ümmət olduğunu bildirdikdən sonra, 
bu xeyirli ümmətin əsas xüsusiyyətinin “əmri bil-maruf və 
nəhyi anil-münkər” olduğunu zikr edir. Yəni “ey ümməti- 
Muhamməd, siz bütün gücünüzlə insanları Allahın dini 
olan İslama çağırın. Allah və onun şəriətinə iman etmək 
kimi yaxşılıqları əmr edin. Allaha şirk qoşmaq və üsyan et¬ 
mək kimi pisliklərə mane olun. Səmiyyətlə iman edib ona 
qulluq edin. Hz.Ömər radıyallahu anh deyir ki: “Kim in¬ 
sanlıq üçün ortaya çıxarılmış ən xeyirli ümmətdən olmaq 
istəyirsə, Allahın qoyduğu bu şərtləri yerinə yetirsin. Bun¬ 
lar yaxşılığı əmr etmək, pisliklərdən çəkindirmək və Allaha 
iman etməkdir.” 154 

Müsəlmanlar bunun fərqində olmalıdır. Bir müsəlman 
bilməlidir ki, müsəlmanlar nümunə və öndər olmalıdır. Al¬ 
lah Təala yer üzü öndərliyinin yaxşı insanların əmrində 
olmasını istəyər, pislərin yox. 

Allah Təala “Əsr” surəsində də müsəlmanların bu və¬ 
zifəsinə diqqət çəkir: 

And olsun axşam çağma (ikindi vaxtma, əsr na¬ 
mazına, zamana və ya Peyğəmbərin əsrinə) ki, insan 
(ömrünü bihudə işlərə sərf etməklə, dünyanı axi¬ 
rətdən üstün tutmaqla) ziyan içindədir. Yalnız iman 
gətirib yaxşı əməllər edən, bir-birinə haqqı tövsiyə 
edən və səbri tövsiyə edən kimsələrdən başqa! (Be¬ 
lələri Cənnətə nail olub əbədi səadətə qovuşan¬ 
lardır !) 155 

Bu ayələrdə Rəbbimiz bir müsəlmanın axirətdə qurtu- 


154. Təbəri təfsiri. 

155. Əsr 1-3. 

luşu üçün dörd əsas qeyd edir: iman, saleh əməllər, Haq¬ 
qı və səbri tövsiyə. Haqqı yəni İslami hökmləri həm haq¬ 
qı bilməyənlərə, həm də bir-birimizə tövsiyə etmək “din 
nəsihəttir” hədisində bildirildiyi kimi dinimizin əsas rükn- 
lərindəndir. 

Dinə xidmət həyəcanını ən gözəl şəkildə ümmətin ən 
xeyirli nəsli sayılan səhabələrdə görürük. Vida həccində 
təqribən yüz iyirmi min müsəlman var idi. Bunların çox 
azının qəbri Məkkə və Mədinədədir. Həmin səhabələrin 
böyük əksəriyyəti İslamı yaymaq üçün dünyanın ayrı-ayrı 
bölgələrinə getmiş və geri qayıtmamışlar. Musab ibn Umey- 
ri bütün imkanlara yox deyərək Məkkədən Mədinəyə hic¬ 
rət etdirən dinə xidmət şüuru idi. Əbu Əyyub əl-Ənsarini 
yaşı səksəndən çox olmasına baxmayaraq İstanbul qala 
divarlarının önünə qədər gətirən də bu düşüncə idi. Səha¬ 
bələrin bu halını daha yaxşı anlamağımız üçün ibrətli bir 
hadisəni qeyd edək: 

Əbu İmran əl-Cövni nəql edir: “Ömər bin Xəttab radıyal- 
lahu anh bir gün bir rahibin olduğu yerdən keçirdi. Birdən 
dayandı. Rahibə bildirdilər ki, bu möminlərin əmiridir. Rahib 
çölə çıxdı. Çox ibadət etməkdən üzü saralmışdı. Yorğun və 
dünyadan əlini üzmüş görünürdü. Onun bu halını görən 
Ömər ağladı. Rahibin xristian olduğunu və niyə ağladığını 
soruşdular. Ömər radıyallahu anh belə dedi: “Onun bir 
xristian olduğunu mən də bilirəm. Fəqət ona yazığım gəldi. 
Bu qədər ibadət etməsinə rəğmən o atəşdədir”, - dedi. 156 

Sahabələr insanlar cəhənnəmdən qurtulub cənnətə ge¬ 
dən yolu tapsınlar deyə Allaha dəvət yolunda misilsiz fəda¬ 
karlıqlar göstərmişlər. Çünki onlar vəhyin ilk muxatəbləri 


156. Beyhəki, İbnul Münzir, Hakim, Kandehlevi, “Hayatus 
Sahabə”, səh. 70. 

olaraq bu vəzifənin fərqində idilər. Allah Təala “Fussilət” 
surəsində belə buyurur: 

“Allaha dəvət edən, yaxşı iş görən və: “Mən müsəl- 
manlardanam!” - deyən kəsdən daha gözəl danışan 
kim ola bilər ?!” 157 

Allah Təala Qurani-Kərimdə Allaha dəvət vəzifəsini ye¬ 
rinə yetirən müsəlmanlara bunun qaydalarını öyrətmişdir. 
Allah Təala “Nəhl” surəsində belə buyurur: 

(Mx Rəsulum!) insanları hikmətlə (Quranla, tutarlı 
dəlillərlə), gözəl öyüd-nəsihət ilə Rəbbinin yoluna 
(islama) dəvət et, onlarla ən gözəl surətdə (şirin dil¬ 
lə, mehribanlıqla, əqli səviyyələrinə müvafiq şəkildə) 
mübahisə et. Həqiqətən, Rəbbin yolundan azanları 
da, doğru yolda olanları da daha yaxşı tanıyır ! 158 

Bu ayədən anlayırıq ki, bir müsəlman insanları İslama 
hikmət və gözəl öyüdlə dəvət etməlidir. Həmçinin Allah 
Təala “Ali-İmran” surəsində Rəsulullaha sallallahu aleyhi 
və səlləm insanları islah yolunu belə öyrədir: 

(Yfr Rəsulum!) Allahın mərhəməti səbəbinə sən 
onlarla (döyüşdən qaçıb sonra yanına qayıdanlarla) 
yumşaq rəftar etdin. Əgər qaba, sərt ürəkli olsaydın, 
əlbəttə, onlar sənin ətrafından dağılıb gedərdilər. Ar¬ 
tıq sən onları əfv et, onlar üçün (Allahdan) bağışlan¬ 
maq dilə, işdə onlarla məsləhətləş, qəti qərara gəl¬ 
dikdə isə Allaha təvəkkül et! Həqiqətən Allah (Ona) 
təvəkkül edənləri sevər ! 159 

Bu ayə bir İslam dəvətçisində olması gərəkən ən önəmli 


157. Fussilət 33. 

158. Nəhl 125. 

159. Ali-İmran 159. 







Daxili muhasəbə 


xüsusiyyətin yumşaqlıq olduğunu bildirir. 

Xülasə, hər bir müsəlman Allahın adını ucaltmaq üçün 
gücü nisbətdə çalışmalıdır. Bu çalışma sahələri müxtəlif 
ola bilər. Çünki insanlar fərqli qabiliyyətlərdə yaradılmışlar. 
Hər kəs bacardığı bir sahədə İslama xidmət edərsə və bu 
xidmət camaat halında olarsa daha faydalı olar. Lakin bu 
çalışmalar sadəcə fərdi olaraq qalarsa istənilən nəticəni ver¬ 
məz. Çünki hər kəs hər işi bacara bilməz, fəqət hər kəsin 
bacaracağı bir iş mütləq vardır... 




Dünyəvi biliyin önəmi 

Dövrümüzdə müsəlmanların zəifliyinin əsas səbəblərin¬ 
dən biri də dünyəvi biliklərə yiyələnmək istəyinin azlığıdır. 
Təəssüf ki, bəzi müsəlmanlar dünyəvi elmlərə heç önəm 
vermirlər. Halbuki dünyəvi elmləri öyrənmək həm dinimi¬ 
zin əmri, həm də həyatın tələbidir. Alimlər ümumi mənada 
dünyəvi bilikləri öyrənməyin fərzi-kifayə olduğunu deyir¬ 
lər. Həmin alimlərdən biri də imam Qəzalidir. O, özünün 
“İhyayı-ulumid-din” əsərində belə yazır: 

“Bəzi dünyəvi elmləri öyrənmək fərzi-kifayədir. Buna 
dünya işlərinin onsuz getmədiyi tibb elmini misal verə 
bilərik. Çünki tibb elmini öyrənmək bir çox cəhətdən va¬ 
cibdir. Tibb elmi kimi hesab elmidə gündəlik məişətdə, 
miras və vəsiyyət bölgüsündə və digər yerlərdə zəruridir. 
Bunlar elə elmlərdir ki, əgər bir bölgədə bunları bilən olma¬ 
sa bölgə xalqının hamısı günaha girər. Əgər bunları bilən 
bir nəfər olarsa, digərləri məsuliyyətdən qurtular. “Tibb və 
hesab fərzi-kifayədir” sözü təəccüblü gəlməsin. Çünki əkin¬ 
çilik, toxuculuq, idarəçilik, hətta qan almaq və dərzilik ki¬ 
mi sənətlər də kifayi fərzlərdəndir. Əgər bir bölgədə qan 
alan olmasa orada xəstəliklər artar və insanlar buna səbəb 
olduqları üçün günahkar olarlar. Dərdi verən, dərmanını da 
müəyyən səbəblərə bağlamışdır. Bu səbəbləri görməzdən 
gələrək canı hədər etmək caiz deyil.” 160 

Gördüyümüz kimi Qəzali ümumi olaraq dünyəvi elmləri 
öyrənməyin lüzumunu bildirir. Təbii ki, dünyəvi elmlər Qə¬ 
zəlinin burada zikr etdiyi elmlərdən ibarət deyil. Qəzali sa¬ 
dəcə ümumi prinsipləri qeyd etmişdir. Bununla yanaşı döv¬ 
rümüzdə önəmi hər kəs tərəfindən qəbul edilən elmlər var 
ki, onları da öyrənmək fərzi-kifayədir. 


160. Qəzali,İhyayı ulumid-din. 

Eyni əsərdə Qəzali müsəlmanların bu mövzudakı zəif¬ 
liyinə də toxunur: 

“Bir çox bölgə varki, orada bir dənə müsəlman həkim 
yoxdur. Olan həkimlər qeyri-müsəlmandır. Halbuki fiqhi 
hökmlərdə tibblə əlaqəli məsələlərdə onların fikri ilə əməl 
etmək caiz deyil. Əfsus ki, insanlar fiqh elmində, xüsusilə 
xilaf və cədəldə bir-biri yarışırkən, tibb elmi ilə məşğul olan 
bir nəfər belə yoxdur. Ölkə fətva və ortaya çıxan məsələlərə 
cavab verən fəqihlərlə doludur. Kaş biləydim, din alimləri 
bir qrup insanın yerinə yetirdiyi fərzə yönəlib, heç kimin 
yerinə yetirmədiyi fərzləri tərk etməyə necə icazə verirlər? 
Heyif, çox heyif ki, din elmi “alim”lərin fırıldaqları ilə qa¬ 
rışıb. Buna qarşı sadəcə Allahdan kömək diləmək lazımdır. 
Şeytanı güldürüb, Allahı qəzəbləndirən bu aldatmadan bizi 
qoruması üçün Allaha sığınmaq lazımdır.” 161 

Gördüyümüz kimi Qəzali, burada İslam alimi olduğunu 
iddia etdiyi halda dünyəvi elmlərə önəm verməyən kimsə¬ 
lərin, əslində ya dini anlamadıqlarını, ya da öz mənfəətlərini 
üstün tutduqları üçün bu elmlərdən uzaq qaldıqlarını deyir. 
Belələri müsəlmanları dünyəvi elmlərdən uzaqlaşdırdıqları 
üçün həm onların fərzləri tərk etməsinə səbəb, həm də 
İslamın yüksəlişinə mane olurlar. Allah Təala “Ənfal” surə¬ 
sində belə buyurur: 

“(Ey möminlər) Allahın düşmənini və öz düşmə¬ 
ninizi, onlardan başqa sizin bilmədiyiniz, lakin Al¬ 
lahın bildiyi düşmənləri (münafiqləri) qorxutmaq 
üçün kafirlərə qarşı bacardığınız qədər qüvvə və 
(cihad üçün bəslənilən) döyüş atları tədarük edin. 
Allah yolunda nə xərcləsəniz, onun əvəzi artıqlaması 


161. Qəzali,İhyayı ulumid-din. 

ilə ödənilər və sizə heç bir haqsızlıq edilməz !” 162 

Bu ayədə Allah Təala müsəlmanlara öz düşmənlərinə 
qarşı bacardıqları qədər qüwə toplamağı əmr edir. Bu isə 
indiki dövrdə ancaq dünyəvi elmlərə yiyələnməklə müm¬ 
kündür. Müsəlmanlar dünyəvi elmlərə lazımınca diqqət 
göstərməsələr Allah Təalanın bu ayədəki əmrini yerinə ye¬ 
tirməmiş olarlar. 

Rəsulullah sallallahu aleyhi və səlləm da dünyəvi elmlə¬ 
rə əhəmiyyət vermişdir. O, səhabələri döyüşlərdə işlənən 
silahları və taktikaları öyrənməyə təşviq etmiş, məlumat 
toplamaq üçün düşmən tərəfə kəşfiyyat birlikləri göndərmiş, 
əcnəbi dilləri öyrənməyə təşviq etmiş 163 , hicrətdən sonra 
tacir sahabələri təşviq edib Mədinə bazarını yəhudilərdən 
almış və dövləti iqtisadi cəhətdən gücləndirmişdir. Bunlar 
sadəcə bəzi nümunələrdir. 

İslamın ilk illərindəki sürətli yüksəlişinin altında yatan 
əsas səbəblərdən biri məhz dünyəvi elmlərə verilən dəyər 
idi. İlk xəlifələrdən başlayaraq sonrakı dövrlərə qədər İs¬ 
lam dünyasında yetişən elm adamları dünya elminə və 
mədəniyyətinə işıq tutmuş, töhfələr vermişlər. İslamı həqi¬ 
qətən dərk etmiş müsəlmanlar dünya tarixində heç bir 
ideologiyanın sahib ola bilmədiyi zəngin bir mədəniyyətə 
sahib olmuşlar. Müsəlmanların bu yüksəlişindən sonra tə¬ 
nəzzül dövrü başlamışdır. Bu dövrün əsas xüsusiyyəti isə 
dünyəvi elmlərdə zəifləmə və geriləmədir. Əbul Həsən ən- 
Nədvi “Müsəlmanların geriləməsi ilə dünya nələr itirdi” adlı 
kitabında müsəlmanların zəifləmə səbəblərini araşdırarkən 
bu mövzuya xüsusi diqqət çəkir: 

“...Müsəlmanlar zəka və qabiliyyətlərini heç bir faydası 


162. Ənfal 60. 

163. Zeyd bin Sabitə süryanicə öyrənməyi əmr etmişdir. 

olmayan, hər hansı nəticəyə varmayan, gərək dünya gə¬ 
rəksə axirət üçün zərrə qədər faydası olmayan bəzi kəlam 
və fəlsəfə münaqişələri ilə öldürdülər. Müsəlmanlar təbiət 
elmlərindən istifadə edib onlardan din üçün faydalanaraq 
İslamın maddi-mənəvi güclənməsinə və bütün cahana ya¬ 
yılmasına kömək etmək əvəzinə, mənasız işlərlə məşğul ol¬ 
dular. Bu dövrdə müsəlmanların pozitiv elmlərdəki inkişafı, 
digər elm sahələrindəki yüksəlişlərindən geri qalırdı. Digər 
sahələrdə yetişən mütəxəssis və dahilər qədər dünyəvi elm¬ 
lərdə mütəxəssis və dahi yetişməmişdir...” 164 

Qısacası, dinimiz ümumi olaraq dünyəvi elmləri öyrən¬ 
məyi əmr edir və müsəlmanlar olaraq bizim bu elmlərdə 
zəiflik göstərməyimiz İslam aləminin geriləməsinin əsas sə- 
bəblərdəndir. 


164. Əbul Həsən ən-Nədvi, 
dünya nələr itirdi”. 


Müsəlmanların geriləməsiylə 





Nəticə 


Müsəlmanların dövrümüzdəki problemləri bunlarla bit¬ 
mir. Bu kitabda sadəcə önəmli gördüyüm bəzi problemlərə 
toxunmağa çalışdım. Yaşadığımız əsrdə müsəlmanlar ola¬ 
raq bizim əsas hədəfimiz İslamı doğru-düzgün təmsil edən, 
yaşayan və yaşadan, İslamın yükünü çiyinlərində daşıyan, 
Quranı yeganə həyat nizamı qəbul edən nümunəvi nəsil 
yetişdirməkdir. Vaxtımızın və gücümüzün çoxunu buna sərf 
etməliyik. Nümunəvi bir nəsil yetişdirmək üçün əvvəlcə 
özümüz örnək insan olmağa çalışmalıyıq. Hz. Əliyə radı- 
yallahu arıh aid edilən gözəl bir söz var: “Uşaqlarınızı tər¬ 
biyə etməyə çalışmayın. Özünüzü tərbiyə edin, onsuz da 
onlar sizdən təsirlənirlər (sizi nümunə götürürlər)...” İnsan 
əvvəlcə özündən başlamalıdır. Allah Təala Qurani-Kərim¬ 
də İsrail oğullarının qınanma səbəbi olan bir əlaməti bizə 
bildirir: 

“Siz insanlara yaxşı işlər görmələrini əmr etdiyiniz 
halda, özünüzü unudursunuz? Halbuki özünüz kitab 
(Tövrat) oxuyursunuz. Məgər (çirkin əməllərinizi) 
başa düşmürsünüz ?” 165 

Təəssüf ki, biz də müsəlmanlar olaraq bu vəziyyətdə¬ 
yik. İslamı ilk təbliğ edən sahabə nəslini mütəfəkkirlərdən 
biri belə tərif edir: “Sahabələr güvənilir insan axtarmadılar, 
özləri güvənilir insan oldular. ” 

Hər birimiz müsəlmanıq və fərd olaraq İslamı təmsil edi¬ 
rik. Biz istəsək də, istəməsək də bu dəyişmir. İnsanlar İs¬ 
lamı bizə baxaraq öyrənirlər. Buna görə də yaşayan Quran 
olmağa çalışmalıyıq. 

Əvvəllər narkotik alveri ilə məşğul olan, sonrada müsəl- 


165. Bəqərə 44. 

man olaraq tövbə edən yamaykalı Bilal Broun “müsəlman 
olmağınızı ətrafınızdakılar necə qarşıladı?” sualına cavab 
olaraq bunları deyir: 

“Müsəlman olandan sonra məndə meydana gələn də¬ 
yişikliklər məni yaxından tanıyanları xeyli təəccübləndirdi. 
Məndəki dəyişikliyə ən çox sevinən isə anam idi. Hətta 
anam tez-tez mənə, “Bu din sənin kimi bir insanı bu qədər 
dəyişdirdisə, mütləq haqdır” deyirdi. Rəbbimə şükürlər olsun 
ki, məni qaranlıqlardan çıxarıb hidayətə qovuşdurdu”. 166 

Biz yaşayışımız, əxlaqımız və hərəkətlərimizlə həqiqi İs¬ 
lamı insanlara göstərməliyik. İslamı gözəl göstərək demi¬ 
rəm. Onsuz da İslam gözəldir. Bizdən istənilən İslamı ol¬ 
duğu kimi yaşamaqdır. Rəsulullah sallallahu aleyhi uə 
səlləm “Həqiqi müsəlman o kimsədir ki, Müsəlmanlar onun 
əlindən, dilindən əmin olar, ziyan görməz." 167 buyurduğu 
halda dövrümüzdə “etibarlı, əmin müsəlman” tapmaq çə- 
tindirsə deməli problemimiz ciddidir. 

Qısacası, müsəlmanlar olaraq özümüzü hesaba çəkməli, 
özümüzü sorğu-sual edib həyatımızı Allahın istədiyi istiqa¬ 
mətdə yaşamağa çalışmalıyıq. Həmçinin “Rəbbim Allahdır” 
deyib dediyimiz sözün gərəklərini yerinə yetirməliyik: 

“Şübhəsiz: “Rəbbimiz Allahdır!” - deyən, sonra da 
(sözündə) düz olan kəslərə (ölüm ayağında) mələk¬ 
lər nazil olub (belə deyəcəklər): “Qorxmayın və kə¬ 
dərlənməyin! Sizə vəd olunan Cənnətlə sevinin !” 168 


166. Adem Özköse, “Cennete Otostop”, səh. 73. 

167. Buxari, İman, 4-5. 

168. Fussilət 30. 

